

I-SAN 779

प्रकाशक—

श्री ब्र० भवानन्द जी,
गीताधर्म कार्यालय
मिश्रपोखरा,

सर्वेऽधिकाराः प्रकाशकाधीनाः

मूल्यं रुप्यकद्वयम्
जनवरी १९६२ ई०

मुद्रक

स्वामी श्री मंगलानन्द जी,
गीताधर्म प्रेस,
मिश्रपोखरा, वाराणसी ।

आचार्य वसुबन्धु प्रणीत

त्रिंशत्ति माप्रतासिद्धिः

—पञ्चाशतिका—

सवृत्तिका त्रिंशतिका कारिका
आचार्य स्थिरमति प्रणीतं त्रिंशिका भाष्यञ्च

संपादक

स्वामी महेश्वरानन्द 'पुष्प'
दर्शन-शास्त्री
संस्कृत विश्वविद्यालय, वाराणसी

प्रकाशक

गीताधर्म कार्यालय

मिश्रपोखरा-वाराणसी

प्रथम संस्करण

१९६२

मूल्य २)

MUNSHI RAM MANOHAR LAL
Oriental & Foreign Book-Sellers,

BL
1475
VS
V3

वक्तव्य

आचार्य वसुबन्धु तृतीय एवं चतुर्थ शताब्दी के मध्य के विज्ञानवाद के प्रधानतम आचार्य हैं। ये पेशावर के बौद्ध ब्राह्मण विद्वान थे। इनके ज्येष्ठ भ्राता आर्य असंग विज्ञानवादी थे और वसुबन्धु वैभाषिक एवं सौत्रान्तिक। वसुबन्धु का अभिधमकोष एवं भाष्य वैभाषिकों का प्रधान ग्रन्थ है। भाष्य में वसुबन्धु का सौत्रान्तिक पक्षपात भी पारलक्षित होता है। आचार्य वसुबन्धु ने अपने जीवन के उत्तरार्ध में अपने अग्रज आचार्य असंग से प्रभावित होकर विज्ञानवाद की दीक्षा ली और इस प्रस्तुत ग्रन्थ विज्ञप्तिमात्रतासिद्धि से विज्ञानवाद में विज्ञप्तिमात्रता का एक नया सिद्धान्त व्यवस्थापित किया। वसुबन्धु के विज्ञानवाद से बौद्ध दर्शन में एक नवानु प्रौढ़ धारा का प्रारम्भ हुआ। वसुबन्धु ने अपने पूर्ववर्ती समस्त वस्तुवादी एवं शून्यवादी दर्शनों का खण्डन कर विज्ञान की सत्ता स्थापित की। वसुबन्धु के इस सिद्धान्त का परवर्ती केवल बौद्ध दर्शनों पर ही नहीं, अन्य समस्त भारतीय दर्शनों पर भी प्रभाव पड़ा। परवर्ती प्रायः समस्त भारतीय दर्शनों ने वसुबन्धु के सिद्धान्त की आलोचना-प्रत्यालोचना की है। इसलिए समस्त भारतीय दर्शनों के अध्येता के लिए यह ग्रन्थ महत्त्वपूर्ण सिद्ध हुआ है। इस ग्रन्थ पर दर्जनों टीकानुटीकाएँ लिखी गई हैं। इन ग्रन्थों का मूल संस्कृतरूप यद्यपि आज उपलब्ध नहीं है तथापि तिब्बती, चीनी, जापानी आदि भाषाओं में सुरक्षित है। विद्याके क्षेत्र में विश्वविद्यालय और अनुसंधान-प्रतिष्ठानों के द्वारा प्राचीन ग्रन्थों के शोध का जो कार्य चल रहा है उससे आशा हो चली है कि ये ग्रन्थ क्रमशः उपलब्ध हो सकेंगे, तभी ऐसे दुरूह ग्रन्थों के पठन-पाठनादि की सुविधा प्राप्त हो सकेगी।

बौद्ध ग्रन्थों का प्रकाशन कोई सहज कार्य नहीं। प्रकाशन के लिए जितनी सामग्रियाँ आवश्यक होती हैं, बौद्ध ग्रन्थों के लिए प्रायः सभी का

वर्तमानमें अभाव है। शुद्ध प्रतियोंका न मिलना, अनेक प्रतियोंका न मिलना पठन-पाठनादिके उस अभाव में पाठों का शुद्ध न होना आदि ऐसे विघ्न हैं, जिनसे अच्छा संस्करण प्रस्तुत करना अति कठिन है। आचार्य वसुबन्धु कृत विशिका (वृत्ति सहित) एवं त्रिशिका (आचार्य स्थिरमति कृत भाष्य सहित) अनेकानेक पराक्षाओं के पाठ्यक्रमों में निर्धारित हैं। पचासों वर्ष से देशी विदेशी बाजारों में ये उपलब्ध नहीं हो रहे। देश के कुछ ही पुस्तकालयों में इनकी प्रतियाँ मिलती हैं। इन्हीं परेशानियों के बीच मुझे भी इनका अध्ययन करना था। अपनी और अपने अन्य मित्रों की इस तात्कालिक कठिनाई को दूर करने के लिए, संस्करण की प्रशस्तता को बाधक न बनने देकर, मैंने एक मित्र की उपलब्ध कापी को ही आधार बनाकर प्रस्तुत संस्करण प्रकाशित किया है। छात्रों को तो इससे लाभ मिलेगा ही, विद्वानों को भी एक आधार मिलेगा जिससे वे इस ग्रन्थ का पठन-पाठन चला सकें एवं उचित संशोधनादि के द्वारा उत्कृष्ट संस्करण की सामग्री प्रस्तुत कर सकें। इस निश्चय के साथ कि मुझे पुनः इसका उत्तमोत्तम साधनों से परिपूर्ण द्वितीय संस्करण शीघ्र प्रस्तुत करना है, यह प्रथम संस्करण विद्वज्जनों के समक्ष उपस्थित करते हुए आशा करता हूँ कि विद्वज्जन इस कार्य में अपने सत्परामर्श एवं सहाय के द्वारा मुझे अनुग्रहीत करेंगे।

अन्त में मैं अपने साथियों, विशेष रूप से स्वामी किशोरदास जी का आभारी हूँ जिन्होंने अपना पूर्ण सहयोग मुझे दिया। अपने गुरुदेव से भी मुझे अनेक प्रकार की सहायता मिली है जिसके लिए... साथ ही ब्र० भवानन्द जी भी मुख्यत्वेन धन्यवाद-पात्र हैं जिनके उत्साह एवं सहायता से पुस्तक प्रकाश में आई।

इति—

स्वामी महेश्वरानन्द 'पुष्प'

गीतामन्दिर, वाराणसी

१ जनवरी १९६२ ई०

विंशतिकाकारिकाः

विज्ञप्तिमात्रमेवैतदसदर्थवभासनात् ।
यथा तैमिरिकस्यासत्केश चन्द्रादि दर्शनम् ॥ १ ॥
यदि विज्ञप्तिरनर्था नियमो देशकालयोः ।
सन्तानस्यानियमश्च युक्ता कृत्यक्रिया न च ॥ २ ॥
देशादिनियमः सिद्धः स्वप्नवत् प्रेतवत्पुनः ।
सन्तानानियमः सर्वैः पूयनद्यादि दर्शने ॥ ३ ॥
स्वप्नोपघातवत् कृत्य क्रिया नरकवत्पुनः ।
सर्वं नरकं पालादिदर्शने तैश्च बाधने ॥ ४ ॥
तिरश्चां सम्भवः स्वर्गे यथा न नरके तथा ।
न प्रेतानां यतस्तज्जं दुःखं नानुभवन्ति ते ॥ ५ ॥
यदि तत्कर्मभिस्तत्र भूतानां सम्भवस्तथा ।
इष्यते परिणामश्च किं विज्ञानस्य नेष्यते ॥ ६ ॥
कर्मणो वासनान्यत्र फलमन्यत्र कल्प्यते ।
तत्रैव नेष्यते यत्र वासना किं नु कारणम् ॥ ७ ॥
रुपाद्यायतनास्तित्वं तद्विनेयजनं प्रति ।
अभिप्रायवशादुक्तमुपपादुकं सत्त्ववत् ॥ ८ ॥
यतः स्वबीजाद्विज्ञप्तिर्यदा भासा प्रवर्तते ।
द्विविधायतनत्वेन ते तस्या मुनिरब्रवीत् ॥ ९ ॥
तथा पुद्गलनैरात्म्यं प्रवेशो ह्यन्यथा पुनः ।
देशना धर्मनैरात्म्यप्रवेशः कल्पितात्मना ॥ १० ॥
न तदेकं न चानेकं विषयः परमाणुशः ।
न च ते संहता यस्मात् परमाणुर्न सिध्यति ॥ ११ ॥

षट्केन युगपद्योगात् परमाणोः षडंशता ।
 षण्णां समान देशत्वात् पिण्डः स्यादणुमात्रकः ॥१२
 परमाणोरसंयोगे तत्संघातेऽस्ति कस्य सः ।
 न चानवयवत्वेन तत्संयोगो न सिध्यति ॥१३
 दिग्भागभेदो यस्यास्ति तस्यैकत्वं न युज्यते ।
 छायावृत्ती कथं वान्यो न पिण्डश्चेन्न तस्य ते ॥१४
 एकत्वे न क्रमेणेतिर्युगपन्न ग्रहाग्रहौ ।
 विच्छिन्नानेक वृत्तिश्च सूक्ष्मानीक्षा च नो भवेत् ॥१५
 प्रत्यक्षबुद्धिः स्वप्नादौ यथा सा च यदा तदा ।
 न सोऽर्थोद्दृश्यते तस्य प्रत्यक्षत्वं कथं मतम् ॥१६
 उक्तं यथा तदाभासा विज्ञप्तिः स्मरणं ततः ।
 स्वप्ने दृग्विषयाभावं नाऽप्रबुद्धोऽवगच्छति ॥१७
 अन्योऽन्याधिपतित्वेन विज्ञप्ति नियमोमिथः ।
 मिदूधेनोपहतं चित्तं स्वप्ने तेनासमं फलम् ॥१८
 मरणं पर विज्ञप्ति विशेषाद्विक्रिया यथा ।
 स्मृतिलोपादिकान्येषां पिशाचादि मनोवशात् ॥ १९
 कथं वा दण्डकारण्य शून्यत्वमृषि कोपतः ।
 मनोदण्डो महावद्यः कथं वा तेन सिध्यति ॥२०
 परचित्तं विदां ज्ञानमयथार्थं कथं यथा ।
 स्वचित्तं ज्ञानमज्ञानाद्यथा बुद्धस्य गोचरः ॥२१
 विज्ञप्तिमात्रतासिद्धिः स्वशक्तिः सदृशी मया ।
 कृतेयं सर्वथा सातु न चिन्त्या बुद्धगोचरः ॥२२
 इति विंशतिकाकारिकाः समाप्ताः ।

अथ त्रिंशिकाविज्ञप्ति कारिकाः

आत्मधर्मोपचारो हि विविधो यः प्रवर्तते ।
 विज्ञान परिणामोऽसौ परिणामः स च त्रिधा ॥ १
 विपाको मननाख्यश्च विज्ञप्तिर्विषयस्य च ।
 तत्रालयाख्यं विज्ञानं विपाकः सर्वबीजकम् ॥ २
 असंविदितकोपादिस्थान विज्ञप्तिकं च तत् ।
 सदा स्पर्शमनस्कारवित्संज्ञाचेतनान्वितम् ॥ ३
 उपेक्षा वेदना तत्रानिवृताव्याकृतं च तत् ।
 तथा स्पर्शादयस्तच्च वर्तते स्रोतसौघवत् ॥ ४
 तस्य व्यावृत्तिरर्हत्वे तदाश्रित्य प्रवर्तते ।
 तदालम्बं मनोनाम विज्ञानं मननात्मकम् ॥ ५
 क्लेशैश्चतुर्भिः सहितं निवृताव्याकृतैः सदा ।
 आत्मदृष्ट्यात्मोहात्ममानात्मस्नेह संज्ञितै ॥ ६
 यत्रजस्तन्मयैरन्यैः स्पर्शाद्यैश्चार्हतो न तत् ।
 न निरोध समापत्तौ मार्गे लोकोत्तरे न च ॥ ७
 द्वितीयः परिणामोऽयं तृतीयः षड्विधस्य या ।
 विषयस्योपलब्धिः सा कुशलाकुशलाद्वया ॥ ८
 सर्वत्रगैर्विनियतैः कुशलैश्चैतसैरसौ ।
 संप्रयुक्ता तथा क्लेशैरुपक्लेशैश्चि वेदना ॥ ९
 आद्याःस्पर्शादयश्छन्दाधिमोक्षस्मृतयः सह ।
 समाधिधीभ्यां नियताः श्रद्धाथहोरपत्रपा ॥ १०

अलोभादि त्रयं वीर्यं प्रश्रब्धिः साम्प्रमादिका ।
 अहिंसा कुशलाः केशा रागप्रतिघमूढयः ॥ ११
 मानदृग्विचक्रित्साश्च क्रोधोपनहने पुनः ।
 म्रत्तः प्रदाश ईर्ष्याथ मात्सर्यं सह मायया ॥ १२
 शाठ्यं मदीऽविहिंसाहीरत्रपा स्त्यानमुद्धवः ।
 आश्रद्धयमथ कौसीद्यं प्रमादो मुषिता स्मृतिः ॥ १३
 विक्षेपोऽसंप्रजन्यं च कौकृत्यं सिद्धमेव च ।
 वितर्कश्च विचारश्चेत्युपक्लेशाद्वये द्विधा ॥ १४
 पंचानां मूलविज्ञाने यथाप्रत्ययमुद्भव ।
 विज्ञानानां सह न वा तरङ्गाणां यथा जले ॥ १५
 मनोविज्ञानं संभूतिः सर्वदा संज्ञिकादृते ।
 समापत्तिद्वयान्मिद्धान्मूर्च्छनादप्यचित्कात् ॥ १६
 विज्ञान परिणामोऽयं विकल्पो यद्विकल्प्यते ।
 तेन तन्नास्ति तेनेदं सर्वं विज्ञप्ति मात्रकम् ॥ १७
 सर्वबीजं हि विज्ञानं परिणामस्तथा तथा ।
 यात्यन्योऽन्यवशाद् येन विकल्पः स स जायते ॥ १८
 कर्मणो वासना ग्राहद्वयवासनया सह ।
 क्षीणे पूर्वविपाकेऽन्यद्विपाकं जनयन्ति तत् ॥ १९
 येन येन विकल्पेन यद्यद्वस्तु विकल्प्यते !
 परिकल्पित एवासौ स्वभावो न स विद्यते ॥ २०
 परतन्त्रस्वभावस्तु विकल्पः प्रत्ययोद्भवः ।
 निष्पन्नस्तस्य पूर्वेण सदा रहितता तु या ॥ २१

अत एव स नैवान्यो नानन्य परतन्त्रतः ।
 अनित्यतादिवद् वाच्यो नादृष्टेऽस्मिन् स दृश्यते ॥ २२
 त्रिविधस्य स्वभावस्य त्रिविधां निः स्वभावताम् ।
 संधाय सर्वधर्माणां देशिता निःस्वभावता ॥ २३
 प्रथमो लक्षणेनैव निःस्वभावोऽपरः पुनः ।
 न स्वयंभाव एतस्येत्यपरा निःस्वभावता ॥ २४
 धर्माणां परमार्थश्च स यतस्तथापि सः ।
 सर्वकालं तथाभावात् सैव विज्ञप्तिमात्रता ॥ २५
 यावद्विज्ञप्ति मात्रत्वे विज्ञानं नावतिष्ठति ।
 ग्राहद्वयस्यानुशयस्तावन्न विनिवर्तते ॥ २६
 विज्ञप्तिमात्रमेवेदमित्यपि ह्युपलम्भतः ।
 स्थापयन्नप्रतः किञ्चित् तन्मन्त्रे नावतिष्ठते ॥ २७
 यदालम्बनं विज्ञानं नैवोपलभते तदा ।
 स्थितं विज्ञान मात्रत्वे ग्राह्याभावे तदग्रहात् ॥ २८
 अचित्तोऽनुपलम्भोऽसौज्ञानं लोकोत्तरं च तत् ।
 आश्रयस्य परावृत्तिर्द्विधा दौष्टुल्यहानितः ॥ २९
 स एवानस्रवो धातुरचिन्त्यः कुशलो ध्रुवः ।
 सुखो विमुक्ति कायोऽसौ धर्माख्योऽयं महामुनेः ॥ ३०

[त्रिंशिकाविज्ञप्तिकारिकाः समाप्ताः कृतिरियमाचार्यं वसुबन्धोः]

अथ वृत्तिः

महायाने त्रैधातुकं विज्ञप्तिमात्रं व्यवस्थाप्यते । चित्त-
मात्रं भोजिनपुत्रा यदुत त्रैधातुकमिति सूत्रात् । चित्तं मनोविज्ञानं
विज्ञप्तिश्चेति पर्यायाः । चित्तमत्र संसंप्रयोगमभिप्रेतं मात्रमित्थं
प्रतिषेधार्थम् ।

विज्ञप्तिमात्रमेवैतदसदर्थवभासनात् ।
यथा तैमिरिकस्यासत्केशचन्द्रादि दर्शनम् ॥१॥

अत्र चोच्यते—

यदि विज्ञप्तिरनर्था नियमो देशकालयोः ।

संतानस्यानियमश्च युक्ता कृत्यक्रिया न च ॥२॥

किमुक्तं भवति । यदि विना रूपाद्यर्थेन रूपादि-विज्ञप्ति-
रुत्पद्यते न रूपाद्यर्थात् । कस्मात् क्वचिद्देश उत्पद्यते न सर्वत्र ।
तत्रैव च देशे कदाचिदुत्पद्यते न सर्वदा । तद्देशकाल प्रतिष्ठितानां
सर्वेषां संतान उत्पद्यते न केवलमेकस्य । यथा तैमिरिकाणां
सन्ताने केशाद्याभासो/नान्येषाम् । कस्माद्यन्तैमिरिकैः केशभ्रमरादि
दृश्यते तेन केशादि क्रिया न क्रियते न च तदन्यैर्न क्रियते ।
यदन्नपानवस्त्रविषायुधादि स्वप्ने दृश्यते तेनान्नादि क्रिया न
क्रियते न च तदन्यैर्न क्रियते/गन्धर्व नगरेणसत्त्वात् नगरक्रिया
न क्रियते न च तदन्यैर्न क्रियते । तस्मादर्थभावे देशकाल—
नियमः संतानानियमः कृत्य क्रिया च न युज्यते । न खलु न
युज्यते यस्मात् ।

(७)

देशादि नियमः सिद्धः स्वप्नवत्

स्वप्न इव स्वप्नवत् । कथं तावत् । स्वप्ने विनाप्यर्थेन
क्वचिद्देशे किञ्चिद् भ्रमरारामस्त्रीपुरुषादिकं दृश्यते न सर्वत्र ।
तत्रैव च देशे कदाचिद्दृश्यते न सर्वकालमिति सिद्धो विनाप्यर्थेन
देशकालनियमः ।

प्रेतवत्पुनः

सन्तानानियमः

सिद्ध इति वर्तते/प्रेतानामिव प्रेतवत्/कथं सिद्धः समम् ।

सर्वैः पूयनद्यादिदर्शने ॥३॥

पूयपूर्णानदी पूयनदी, घृतघटवत् । तुल्यकर्मविपाकावस्था
हि प्रेताः सर्वेऽपि पूयपूर्णा नदीं पश्यन्ति नैक एव । यथा पूयपूर्णा
मेवं मूत्रपुरीषादि-पूर्णा/दण्डासिधरैश्च पुरुषैरधिष्ठितामित्यादि-
ग्रहणेन । एवं संतानानियमो विज्ञप्तीनामसत्यप्यर्थे सिद्धः ।

स्वप्नोपघातवत्कृत्यक्रिया ।

सिद्धेति वेदितव्यम् । यथा स्वप्ने द्वयसमापत्तिमन्तरेण शुक्र-
विसर्ग-लक्षणः स्वप्नोपघातः । एवं तावदन्यान्यैर्दृष्टान्तैर्देशकाल
नियमादिचतुष्टयं सिद्धम् ।

नरकवत्पुनः

सर्व

सिद्धमिति वेदितव्यम् । नरकेष्विवनरकवत् । कथं सिद्धम् ।

नरकपालादि दर्शने तैश्च बाधने ॥४॥

यथा हि नरकेषु नारकाणां नरकपालादिदर्शनं देशकालनिय-
मेन सिद्धं // श्ववायसायसपर्वताद्यागमनगमन-दर्शनं चेत्यादि-
ग्रहणेन सर्वेषां च नैकस्यैव तिरश्च तद्बाधनं सिद्धमसत्त्वपि नरक-
पालादिषु समान-स्वकर्म-विपाकाधिपत्यात् । तथान्यत्रापि सर्वा-
मेतद्देशकालनियमादिचतुष्टयं सिद्धमिति वेदितव्यम् ॥ किं पुनः
कारणं नरकपालास्ते च श्वानो वायसाश्च सत्त्वा नेष्यन्ते । अयो-
गात् । न हि ते नारका युज्यन्ते । तथैव दुःखाप्रति-संवेदनात् ।
परस्परं यातयतामिमे नारका इमे नरकपाला इति व्यवस्था न
स्यात् । तुल्याकृतिप्रमाणबलानां च परस्परं यातयतां न तथा भयं
स्यात् । दाहदुःखं च प्रदीप्तायामयोमय्यां भूमावसहमानाः कथं तत्र
परान्यातयेयुः । अनारकाणां वा नरके कुतः सम्भवः ॥ कथं
तावत्तिरश्चां स्वर्ग-सम्भवः । एवं नरकेषु तिर्यकप्रेत-विशेषाणां
नरकपालादीनां सम्भवः स्यात् ।

तिरश्चां सम्भवः स्वर्गे यथा न नरके तथा ।

न प्रेतानां यतस्तज्जं दुःखं नानुभवन्ति ते ॥५॥

ये हि तिर्यञ्चः स्वर्गे संभवन्ति ते तद्भाजन-लोक-सुखसंवर्तनी-
येन कर्मणा तत्र संभूतास्तज्जं सुखंप्रत्यनुभवन्ति । न चैवं नरक-
पालादयो नारकं दुःखं प्रत्यनुभवन्ति । तस्मान्न तिरश्चां
संभवो युक्तो नापि प्रेतानाम् । तेषां तर्हि नारकाणां कर्मभिस्तत्र
भूत-विशेषाः सम्भवन्ति । वर्णाकृति-प्रमाण-बल-विशिष्टा ये
नरकपालादि-संज्ञां प्रतिलभन्ते । तथा च परिणमन्ति यद्विविधां
हस्तविज्ञेपादि-क्रियां कुर्वन्तो दृश्यन्ते भयोपादनार्थम् । यथा
मेषाकृतयः पर्वता आगच्छन्तो गच्छन्तोऽयः-शाल्मलीवने च
कण्टका अधोमुखीभवन्त ऊर्ध्वमुखी-भवन्तश्चेति । न ते न
सम्भवन्त्येव ।

यदि तत्कर्मभिस्तत्र भूतानां सम्भवस्तथा ॥

इष्यते परिणामश्च किं विज्ञानस्य नेष्यते ॥ ६ ॥

विज्ञानस्यैव तत्कर्मभिस्तथा परिणामः कमान्नेष्यते किं पुनर्भू-
तानि कल्पन्ते । अपि च ।

कर्मणो वासनान्यत्र फलमन्यत्र कल्प्यते ।

तत्रैव नेष्यते यत्र वासना किं नु कारणम् ॥ ७ ॥

येन हि कर्मणा नारकाणां तत्र तादृशो भूतानां सम्भवः कल्प्यते
परिणामश्च/कर्मणो वासना तेषां विज्ञानसंतानसंनिविष्टा / नान्यत्र ।
यत्रैव च वासना तत्रैव तस्याः फलं तादृशो विज्ञान-परिणामः किं
नेष्यते । ननु यत्र वासना नास्ति तत्र तस्याः फलं कल्प्यत इति किमत्र
कारणम् । आगमः कारणम् । यदि विज्ञानमेव रूपादिप्रतिभासं स्थानं
रूपादिकोऽर्थस्तदा रूपाद्यायतनास्तित्वं भगवता नोक्तं स्यात् ।
अकारणमेतद्यस्मात् ।

रूपाद्यायतनास्तित्वं तद्विनेय जनं प्रति ।

अभिप्रायवशादुक्तमुपपादुक सत्त्ववत् ॥ ८ ॥

यथास्ति सत्त्व उपपादुक इत्युक्तं भगवता । अभिप्रायवशाच्चिच्च
संतत्यनुच्छेदमायत्यामभिप्रेत्य । “नास्तीह सत्त्व आत्मा वा धर्मा-
स्वेते सहेतुकाः” इति वचनात् । एवं रूपाद्यायतनास्तित्वमप्युक्तं भगवता ।
तद्देशनाविनेयजनमधिकृत्यैत्र्याभि प्रायिकं तद्वचनम् । कोऽत्राभिप्रायः ।

यतः स्वबीजाद्विज्ञप्तिर्यदाभासा प्रवर्तते ।

द्विविधायतनत्वेन तै तस्या मुनिरब्रवीत् ॥ ९ ॥

किमुक्तं भवति । रूपप्रतिभासा विज्ञप्तिर्यतः स्वबीजात्परिणाम-
विशेषप्राप्तादुत्पद्यते तच्च बीजं यत्प्रतिभासा च सा ते तस्या विज्ञप्ते-
श्चक्षुरूपायतनत्वेन यथाक्रमं भगवानब्रवीत् । एवं यावत् स्पष्टव्य
प्रतिभासा-विज्ञप्तिर्यतः स्वबीजात्परिणामविशेषप्राप्तादुत्पद्यते । तच्च
बीजं यत्प्रतिभासा च सा ते तस्या कायस्प्रष्टव्यायतनत्वेन यथाक्रमं
भगवानब्रवीदित्ययमभिप्रायः ॥ एवं पुनरभिप्रायवशेनदेशयित्वा
को गुणः ।

तथा पुद्गल-नैरात्म्य-प्रवेशो हि—

तथा हि देश्यमाने पुद्गलनैरात्म्यं प्रविशन्ति । द्वयाद्विज्ञान षट्कं
प्रवर्तते । न तु कश्चिदेको द्रष्टास्ति न यावन्मन्तेत्येवं विदित्वा ये
पुद्गलनैरात्म्यदेशनाविनेयास्ते पुद्गलनैरात्म्यं प्रविशन्ति ।

अन्यथा पुनः ।

देशनाधर्मनैरात्म्यप्रवेशः

अन्यथेति विज्ञप्तिमात्रदेशना/कथं धर्मनैरात्म्यप्रवेशः । विज्ञप्ति-
मात्रमिदं रूपादि-धर्म-प्रतिभासमुत्पद्यते न तु रूपादि-लक्षणो धर्मः
कोऽप्यस्तीति विदित्वा । यदि तर्हि सर्वथा धर्मो नास्ति तदपि विज्ञप्ति-
मात्रं नास्तीति कथं तर्हि व्यवस्थाप्यते । न खलु सर्वथा धर्मो
नास्तीत्येवं धर्मनैरात्म्यप्रवेशो भवति । अपितु ।

कल्पितात्मना ॥ १० ॥

यो बालैर्धर्माणां स्वभावो ग्राह्यग्राहकादिः परिकल्पितस्तेन कल्पि-
तेनात्मना तेषां नैरात्म्यं न त्वनभिलाप्येनात्मना यो बुद्धानां विषय
इति । एवं विज्ञप्तिमात्रस्यापि विज्ञप्त्यन्तरपरिकल्पितेनात्मना
नैरात्म्यप्रवेशात्/विज्ञप्तिमात्र-व्यवस्थापनया सर्वधर्माणां नैरात्म्य

प्रवेशी भवति न तु तदस्तित्वापवादात् । इतरथा हि विज्ञप्तेरपि
विज्ञप्त्यन्तरस्मर्थः स्यादिति विज्ञप्तिमात्रत्वं न सिध्येतार्थवतीत्याद्विज्ञ-
प्तीनाम् ॥ कथं पुनरिदं प्रत्येतव्यमनेनाभिप्रायेण भगवता रूपाद्या-
यतनास्तित्वमुक्तं/न पुनः सन्त्येव तानि यानि रूपादिविज्ञप्तीनां
प्रत्येकं विषयी-भवन्तीति ॥ यस्मात् ।

न तदेकं न चानेकं विषयः परमाणुशः ।

न च ते संहता यस्मात्परमाणुर्न सिध्यति ॥११॥

इति किमुक्तं भवति । यत्तद्रूपादिकमायतनं रूपादि विज्ञप्तीनां
प्रत्येकं विषयः स्यात्तदेकं वा स्याद्यथा अवयवि रूपं कल्प्यते वैशेषिकैः ।
अनेकं वा परमाणुशः/संहता वा तएव परमाणवः । न तावदेकं विषयो
भवत्यवयवेभ्योऽन्यस्यावयविरूपस्य क्वचिदप्यग्रहणात् । नाप्यनेकं पर-
माणूनां प्रत्येकमग्रहणात् । नापि ते संहता विषयी भवन्ति । यस्मा-
त्परमाणुरेकं द्रव्यं न सिध्यति । कथं न सिध्यति । यस्मात् ।

षट्केन युगपद्योगात्परमाणोः षडंशता ।

षड्भ्यो दिग्भ्यः षड्भिः परमाणुभिर्युगपद्योगे सति परमाणोः
षडंशता प्राप्नोति । एकस्य यो देशस्तत्रान्यस्यासम्भवात् ।

षण्णां समानदेशत्वात्पिण्डः स्यादणुमात्रकः ॥१२

एष य एवैकस्य परमाणोर्देशः स एव षण्णाम् । तेन सर्वेषां
समानदेशत्वात्सर्वः पिण्डः परमाणुमात्रः स्यात्परस्परव्यतिरेकादिति
न कश्चित्पिण्डो दृश्यः स्यात् । नैव हि परमाणवः संयुज्यन्ते निरवयव-
त्वात् । मा भूदेषदोष-प्रसंगः/संहतास्तु परस्परं संयुज्यन्त इति काश्मीर
वैभाषिकास्त/इदं प्रष्टव्याः । यः परमाणूनां संघातो न स तेभ्योऽ-
र्थान्तरमिति ।

परमाणोःसंयोगात् तत्संघातेऽस्तिकस्य सः ।

संयोग इति वर्तते ।

न चानवयवत्वेन तत्संयोगो न सिध्यति ॥१३

अथ संघाताप्यन्योऽन्यं संयुज्यन्ते । न तर्हि परमाणूनां निर-
वयवत्वात्संयोगो न सिध्यतीति वक्तव्यम् । सावयवस्यापि हि संघातस्य
संयोगानभ्युपगमात् । तस्मात्परमाणुरेकं द्रव्यं न सिध्यति । यदि च
परमाणोः संयोग इष्यते यदि वा नेष्यते—

दिग्भागभेदो यस्यास्ति तस्यैकत्वं न युज्यते ।

अन्यो हि परमाणोः पूर्वदिग्भागो यावद्धोदिग्भाग इति
दिग्भागभेदे सति कथं तदात्मकस्य परमाणोरेकत्वं योच्यते ।

छायावृत्ती कथं वा

यद्येकैकस्य परमाणोर्दिग्भागभेदो न स्यादादित्योदये कथमन्यत्र
छाया भवत्यन्यत्रातपः । न हि तस्यान्यः प्रदेशोऽस्ति यत्रातपो न
स्यात् । आवरणं च कथं भवति परमाणोः परमाण्वन्तरेण यदि दिग्भाग
भेदो नेष्यते । नहि कश्चिदपि परमाणोः परभागोऽस्ति यत्रागमना-
दन्येनान्यस्य प्रतिघातः स्यात् । असति च प्रतिघाते सर्वेषां समान-
देशत्वात्सर्वः संघातः परमाणुमात्रः स्यादित्युक्तम् । किमेवं नेष्यते/
पिण्डस्यते छायावृत्ती/न परमाणोरिति । किं खलु परमाणुभ्योऽन्यः
पिण्ड इष्यते यस्य ते स्याताम्/नेत्याह ।

अन्यो न पिण्डश्चैन्न तस्य ते ॥ १४

यदि नान्यः परमाणुभ्यः पिण्ड इष्यते न ते तस्येति सिद्धं
भवति । संनिवेश परिकल्प एषः परमाणुः संघात इति वा । किमनया
चिन्त्या लक्षणं तु रूपादि यदि न प्रतिषिध्यते । किं पुनस्तेषां लक्षणं /

चक्षुरादिविषयत्वं नीलादित्वं च । तदेवेदं संग्रहार्थं । यत्तच्चक्षु-
रादीनां विषयो नीलपीतादिकमिष्यते किं तदेकं द्रव्यमथवा तदने-
कमिति । किं चातः/अनेकत्वे दोष उक्तः ।

एकत्वे न क्रमेणोतिर्युगपन्न प्रहाग्रहौ ।

विच्छिन्नानेक वृत्तिश्च/सूक्ष्मानीक्षा च नो भवेत् ॥१५

यदि यावदच्छिन्नानेकं चक्षुषो विषयस्तदेकं द्रव्यं कल्प्यते
पृथिव्यां क्रमेणोतिर्नस्याद्भ्रमनमित्यर्थः । सकृत्पादक्षेपेण सर्वस्य
गतत्वात् अर्वागभागस्य च ग्रहणं परभागस्य चाग्रहणं युगपन्नस्यात् ।
नहि तस्यैव तदानीं ग्रहणं चाग्रहणं च युक्तम् । विच्छिन्नस्य चाने-
कस्य हस्त्यश्वादिकस्यप्रेकत्र वृत्तिर्न स्याद्यत्रैव ह्येकं तत्रैवापरमिति
कथं तयोर्विच्छेद इष्यते । कथं वा तदेकं यत्प्राप्तं च ताभ्यां न च
प्राप्तमन्तराले तच्छून्य ग्रहणात् । सूक्ष्माणां चौदकजन्तूनां स्थूलैः
समानरूपाणामनीक्षणं न स्यात्, यदि लक्षण भेदादेव द्रव्यान्तरत्वं
कल्प्यते नान्यथा । तस्मादवश्यं परमाणुशो भेदः कल्पयितव्यः । स
चैको न सिध्यति । तस्यासिद्धौ रूपादीनां - चक्षुरादि
विषयत्वमसिद्धमिति सिद्धं विज्ञप्तिमात्रं भवतीति । प्रमाण-
वशादस्तित्वं नास्तित्वं वा निर्धार्यते । सर्वेषां च प्रमाणानां प्रत्यक्षं
प्रमाणं गरिष्ठमित्यसत्यर्थे कथमिदं बुद्धिर्भवतिप्रत्यक्षमिति ।

प्रत्यक्षबुद्धिः स्वप्नादौ यथा

विनाप्यर्थेनेति पूर्वमेव ज्ञापितम् ।

साच यदा तदा ।

न सोऽर्थो दृश्यते तस्य प्रत्यक्षत्वं कथं मतम् ॥१६

यदा च सा प्रत्यक्षबुद्धिर्भवतीदं मे प्रत्यक्षमिति तदा न सोऽर्थो
दृश्यते/मनोविज्ञानेनैव परिच्छेदाच्चक्षुर्विज्ञानस्य च तदा निरुद्ध-

त्वादिति कथं तस्य प्रत्यक्षत्वमिष्टम् । विशेषेण तु क्षणिकस्य विषयस्य-
तदानीं निरुद्धमेव तद्रूपं रसादिकं वा । नाननुभूतमनो विज्ञानेन
स्मर्यत इत्यवश्यमर्थानुभवेन भवितव्यं तच्च दर्शनमित्येवं
तद्विषयस्य रूपादेः प्रत्यक्षत्वं मतम् । असिद्धमिदमनुभूतस्यार्थस्य
स्मरणं भवतीति । यस्मात्

उक्तं यथा तदाभासा विज्ञप्तिः

विनाप्यर्थेन यथार्थाभासा चक्षुर्विज्ञानादिका विज्ञप्तिरुत्पद्यते तथोक्तम् ।

स्मरणं ततः ।

ततो हि विज्ञप्तेः स्मृति संप्रयुक्ता तत्प्रतिभासैव रूपादिविकल्पिका
मनो-विज्ञप्तिरुत्पद्यते इति न स्मृत्युत्पादादर्थानुभवः सिध्यति । यदि
यथा स्वप्ने विज्ञप्तिरभूतार्थविषया तथा जाग्रतोऽपि स्यात्तथैव तदभावं
लोकः स्वयमवगच्छेत् । न चैवं भवति । तस्मान्न स्वप्न इवार्थापलब्धिः
सर्वा निरर्थिका । इदमज्ञापकं । यस्मात् ।

स्वप्ने हृदयविषयाभावं नाप्रबुद्धोऽवगच्छति ॥ १७

एवं वितथ विकल्पाभ्यास वासना निद्रया प्रसुप्तोलोकः स्वप्न-
इवाभूतमर्थं पश्यन् प्रबुद्धस्तदभावं यथावन्नावगच्छति । यदा तु तत्प्रति-
पक्षलोकोत्तरनिर्विकल्पज्ञानलाभात्प्रबुद्धो भवति तदा तत्पृष्ठ लब्ध्या-
शुद्ध लौकिकज्ञानसंमुखीभावाद्विषयाभावं यथावदवगच्छतीति समान
मेतत् । यदि स्वसंतान-परिणामविशेषादेव सत्त्वानामर्थप्रतिभासा
विज्ञप्तिरुत्पद्यन्ते नार्थ विशेषात्, तदा य एष पापकल्याण मित्रसंप-
र्कात् सदसद्गर्भ श्रवणाच्च विज्ञप्तिनियमः सत्त्वानां स कथं सिध्यति
असति सदसत्संपर्के तद्देशानयां च ।

अन्योऽन्याधिपतित्वेन विज्ञप्तिनियमो मिथः ।

सर्वेषां हि सत्त्वानामन्योऽन्य-विज्ञप्त्याधिपत्येन मिथोविज्ञप्ते-
नियमो भवति यथायोगम् । मिथ इति परम्परतः । अतः सत्त्वाना-
नन्तर विज्ञप्ति विशेषात्संतानान्तरे विज्ञप्ति विशेष उत्पद्यते नार्थ
विशेषात् । यदि यथा स्वप्ने निरर्थिका विज्ञप्तिरेवं जाग्रतोऽपि स्यात्क-
स्मात्कुशलाकुशलसमुदाचारे सुप्तासुप्तयोस्तुल्यं फलमिष्टनिष्ठमायत्यां
न भवति । यस्मात् ।

मिद्धेनोपहतं चित्तं स्वप्ने तेनासमं फलम् ॥ १८

इदमत्रकारणं न त्वर्थ सद्भावः । यदि विज्ञप्तिमात्रमेवेदं न कस्य-
चित्कायोऽस्ति न वाक् । कथमनुक्रम्यमाणानामौरभ्रिकादिभिर-
रभ्रादीनां मरणं भवति । अतस्कृते वा तन्मरणे कथमौरभ्रिकादीनां
प्राणातिपातावद्येन योगो भवति ।

मरणं पर-विज्ञप्ति-विशेषाद्विक्रिया यथा ।

स्मृति लोपादिकान्येषां पिशाचादिमनोवशात् ॥ १९

यथा हि पिशाचादि-मनोवशादन्येषां स्मृतिलोपस्वप्न-दर्शन-भूत-
ग्रहावेश विकारा भवन्ति । ऋद्धिवन्मनोवशाच्च । यथा सारणस्यार्थ-
महाकात्यायनाधिष्ठानात्स्वप्नदर्शनम् । आरण्यकर्षिमनः प्रदोषाच्च
वेमचित्र पराजयः । तथा परविज्ञप्ति-विशेषाधिपत्यात्परेषां
जीवितेन्द्रिय-विरोधिनी काचिद्विक्रियोत्पद्यते यया सभागसंतति-
विच्छेदाख्यं मरणं भवतीति वेदितव्यं ।

कथं वा दण्डकारण्यशून्यत्वमृषिकोपतः ।

यदि परविज्ञप्तिविशेषाधिपत्यात्सत्त्वानां मरणं नेष्यते ।

मनो दण्डस्य हि महासावद्यत्वं सावयता भगवतोपालिगृहपतिः
पृष्ठः । (कच्चित्ते गृहपते श्रुतं केन तानि दण्डकारण्यानि कलिङ्गा-
रण्यानि शून्यानि मेध्यभूतानि । तेनोक्तम् । श्रुतं मे भो गौतम
ऋषीणां मनः प्रदोषेणेति ।) म० वि० (पालीटे ३७८)

मनोदण्डो महावद्यः कथं वा तेन सिध्यति ॥२०

यद्येवं कल्प्यते । तदभिप्रसन्नैरमानुषैस्तद्वासिनः सत्त्वा उत्सा-
दिता न त्वृषीणां मनःप्रदोषान्मृता इत्येवं सति कथं तेन कर्मणा
मनोदण्डः कायवाग्दण्डाभ्यां महावद्यतमः सिद्धो भवति । तन्मनःप्रदो-
षमात्रेण तावतां सत्त्वानां मरणात्सिध्यति । यदि विज्ञप्तिमात्रमेवेदं
परचित्तविदः किं परचित्तं जानन्त्यथ न । किंचातः । यदि न जानन्ति
कथं परचित्तविदो भवन्ति । अथ जानन्ति ।

परचित्तविदां ज्ञानमयथार्थकथं यथा ।

स्वचित्तज्ञानं

तदपि कथमयथार्थम् ।

अज्ञानाद्यथा बुद्धस्य गोचरः ॥२१

यथा तन्निरभिलाष्येनात्मना बुद्धानां गोचरः । तथा तदज्ञानात्त-
दुभयं न यथार्थं वितथप्रतिभासतथा प्राह्यग्राहकविकल्पस्याप्रहीणत्वात् ।
अनन्तविनिश्चयप्रभेदागाधगाम्भीर्यायां विज्ञप्ति मात्रतायाम् ।

विज्ञप्तिमात्रतासिद्धिः स्वशक्तिसदृशी मया ।

कृतेयं सर्वथा सा तु न चिन्त्या

सर्व प्रकारा तु सा मादृशौचिन्तयितुं न शक्यते । तर्काविषय-
त्वात् । कस्य पुनः सा सर्वथा गोचर इत्याह ।

बुद्धगोचरः ॥२२॥

बुद्धानां हि सा भगवतां सर्वप्रकारं गोचरः सर्वाकार-सर्वज्ञेय-
ज्ञानाविधातादिति ।

विशतिका विज्ञप्तिमात्रतासिद्धिः ।

कृतिरियमाचार्य वसुबन्धोः ।

अथ त्रिशिकाविज्ञप्तिभाष्यम्

पुद्गलधर्मनैरात्म्ययोरप्रतिपन्नविप्रतिपन्नानामविपरीतपुद्गलधर्म-
नैरात्म्यप्रतिपादनार्थं त्रिशिकाविज्ञप्तिप्रकरणारम्भः । पुद्गलधर्मनैरा-
त्म्यप्रतिपादनं पुनः क्लेशज्ञेयावरणप्रहाणार्थम् । तथा ह्यात्मदृष्टिप्रभवां
रागादयः क्लेशाः । पुद्गलनैरात्म्यावबोधश्च सत्कायदृष्टेः प्रतिपत्त-
त्वात् तत्प्राहाणाय प्रवर्तमानः सर्वक्लेशान् प्रजहाति । धर्मनैरात्म्य-
ज्ञानादभिज्ञेयावरण प्रतिपत्तत्वात् ज्ञेयावरणं प्रहीयते । क्लेशज्ञेया-
वरणप्रहाणमपि मोक्षसर्वज्ञत्वाधिगमार्थम् । क्लेशा हि मोक्षप्राप्ते-
रावरणमिति अतस्तेषु प्रहीणेषु मोक्षोऽधिगम्यते । ज्ञेयावरणमपि
सर्वस्मिन् ज्ञेये ज्ञानप्रवृत्तिप्रतिबन्धभूतमक्लिष्टमज्ञानम् । तस्मिन्प्र-
हीणे सर्वाकारे ज्ञेयेऽसक्तमप्रतिहतं च ज्ञानं प्रवर्तते इत्यतः सर्वज्ञत्व-
मधिगम्यते । अथ वा धर्मपुद्गलाभिनिविष्टाश्चित्तमात्रं यथाभूतं न
जानन्तीत्यतो धर्मपुद्गलनैरात्म्य प्रदर्शनेन सपत्ने विज्ञप्तिमात्रेऽनुपूर्वेण
प्रवेशार्थं प्रकरणारम्भः । अथवा विज्ञानवद्विज्ञेयमपि द्रव्यत एवेति
केचिन्मन्यन्ते विज्ञेयवद् विज्ञानमपि संवृतित एव न परमार्थत
इत्यस्य द्विप्रकारस्याप्येकान्तवादस्य प्रतिषेधार्थः प्रकरणारम्भः ।

आत्मधर्मोपचारो हि विविधो यः प्रवर्तते ।

लोकशास्त्रयोरिति वाक्यशेषः ।

विज्ञानपरिणामोऽसौ ।

आत्मधर्मोपचार इति सम्बध्यते । आत्मा धर्माश्चोपचर्यन्ते इत्या-
त्मधर्मोपचारः । स पुनरात्मविज्ञप्तिः धर्मप्रज्ञप्तिश्च । विविध इत्यनेक-
प्रकारः । आत्मा जीवो जन्तुर्मनुजो माणव इत्येवमादिक आत्मो-

पचारः । स्कन्धा धातव आद्यतनानि रूपं वेदना संज्ञा संस्कारा
विज्ञानमित्येवमादिको धर्मोपचारः । अयं द्विप्रकारोऽप्युपचारो
विज्ञानपरिणाम एव न मुख्ये आत्मनि धर्मेषु चेति । कुत एतत् ।
धर्माणामात्मनश्च विज्ञानपरिणामाद् बाहिरभावात् ।

कोऽयं परिणामो नाम । अन्यथात्त्रम् । कारणक्षणनिरोधसमकालः
कारणक्षणविलक्षणः कार्यस्यात्मलाभः परिणामः । तत्रात्मादिविकल्प-
वासना परिपोषाद् पादिविकल्पवासनापरिपोषाच्चालयविज्ञाना-
दात्मादिनिर्भासो विकल्पो रूपादि निर्भासश्चोत्पद्यते ।
तमात्मादिनिर्भासं रूपादिनिर्भासं च तस्माद् विकल्पाद् बहिर्भूतमि-
पोषादात्माद्युपचारो रूपादिधर्मोपचारश्चानादिकालिक प्रवर्तते ।
विनापि बाह्येनात्मना धर्मैश्च तद्यथा तैमिरिकस्य केशोण्डुकाद्युपचार
इति । यच्च यत्र नास्ति तत् तत्रोपचर्यते तद्यथा बाहीके गौः । एवं
विज्ञानस्वरूपे बहिश्चात्सधर्माभावात् परिकल्पित एवात्मा धर्माश्च न
तु परमार्थतः सन्तीति विज्ञानवद् विज्ञेयमप्युच्यत एवेत्ययमेकान्तत्रादो
नाभ्युपेयः । उपचास्य च निराधारस्यासंभवादवश्यं विज्ञानपरिणामो
वस्तुतोऽस्त्युत्पन्नव्यो यत्रात्मधर्मोपचारः प्रवर्तते । अतश्चायमभ्युत्पन्नो
न युक्तिज्ञो, विज्ञानमपि विज्ञेयवत् संवृतित एव न परमार्थत इति
संवृतितोऽप्यभाप्रसङ्गान्, न हि संवृतिर्निरुपादाना युज्यते ।
तस्मादयमेकान्तत्रादो द्विप्रकारोऽपि नियुक्तिकत्वात् त्याज्य इत्यावार्थ
वचनम् । एवं च सत्रं विज्ञेयं परिकल्पितस्वभावत्वाद् वस्तुतो न
विद्यते विज्ञानं पुनः प्रतीत्यसमुत्पन्नत्वाद् द्रव्यतोऽस्तीत्यभ्युपेयम् ।
प्रतीत्यसमुत्पन्नत्वं पुनर्विज्ञानस्य परिणामशब्देन ज्ञापितम् ।

कथमेतद्भवति विना बाह्येनार्थेन विज्ञानमेवार्थाकामुत्पद्यत इति ।
बाह्यो ह्यर्थः स्वाभासविज्ञानजनकत्वेन विज्ञानस्यालम्बनप्रत्यय इष्यते
न कारणस्मात्त्रेण समनन्तरादि प्रत्ययविशेष प्रसङ्गात् । संचिता-

लम्बनाश्च पञ्चविज्ञानकायास्तदाकारत्वात् । न च संचितमवयव-
संहतमात्राद् अन्यद् विद्यते तदवयवानपोह्य संचिताकारविज्ञाना-
भावात् । तस्माद् विनैव बाह्येनार्थेन विज्ञानं संचिताकारमुत्पद्यते ।
न च परमाणव एव संचितास्तस्यालम्बनं परमाणूनां अतदाकारत्वात् ।
न ह्यसंचितावस्थातः संचितावस्थायां परमाणूनां कश्चिदात्मातिशयः ।
तस्माद् असंचितवत् संचिता अपि परमाणवो नैवालम्बनम् ।
अन्यस्तु मन्यते । एवैकपरमाणुरन्यनिर्पेक्ष्योऽतीन्द्रयो बहवस्तु परस्पर-
रापेक्षा इन्द्रियग्राह्याः । तेषामपि सापेक्षनिर्पेक्षावस्थयोरात्माति-
शयाभावाद् एकान्तेनेन्द्रियग्राह्यत्वम् अतीन्द्रियत्वं वा । यदि च
परमाणव एव परस्पररापेक्षा विज्ञानस्य विषयीभवन्ति एवं सति योऽयं
घटकुड्याद्याकारभेदो विज्ञाने स न स्यात् परमाणूनां अतदाकार-
त्वात् । न चान्यनिर्भासस्य विज्ञानस्यान्याकारो विषयो युज्यतेऽति-
प्रसङ्गात् । न च परमाणवः स्तम्भादिवत् परमार्थतः सन्ति अर्वा-
ङ्गमध्यपरभाग सद्भावात् । तदनभ्युत्पन्ने वा पूर्वदक्षिणापरोत्तरादि
दिग्भेदो यः स परमाणूनां स्यात् । ततश्च विज्ञानवत् परमाणोरप्य-
मूर्तत्वमदेशस्थत्वं च प्रसज्यते । एवं बाह्यार्थाभावाद् विज्ञान-
मेवार्थाकामुत्पद्यते स्वप्रविज्ञानवद् इत्यभ्युपेयम् । वेदनादयोऽपि
नातीताऽनागतास्तदाकारविज्ञानजनका निरुद्धाजातत्वात् । न च
वर्तमाना वर्तमानजनका उत्पद्यमानावस्थायां असत्त्वात् उत्पन्ना-
वस्थायां विज्ञानस्यापि तदाकारेणोत्पन्नत्वान्न किञ्चित् कर्तव्यमस्तीति
मनोविज्ञानमप्यनालम्बनमेवोत्पद्यते ।

अन्यस्त्वाह । असत्यात्मनि मुख्ये धर्मेषु चोपचारो न युज्यते । उपचारो
हि त्रिषु भवति नान्यतमाभावे मुख्यपदार्थे तत्सदृशेऽन्यमिन् विषये
तयोश्च सादृश्ये । तद्यथा मुख्येऽग्नौ तत्सदृशे च माणवके तयोश्च साधारणे
धर्मे कपिलत्वे तीक्ष्णत्वे वा सत्यनिर्माणवक इत्युपचारः क्रियते । अत्र

ह्यभिमाणक इति जातिर्द्रव्यं वोपचर्यते । उभयथाप्युपचाराभावः । तत्र तावन्नजातेः साधारणं कपिलत्वं तीक्ष्णत्वं वा । न च साधारण धर्माभावे माणकके जातेरुपचारेयुज्यतेऽतिप्रसंगान् । अतश्चर्मत्वेऽपि जातेः तीक्ष्णत्वकपिलत्वयोः जात्यविनाभावित्वान्माणकके जात्युपचारो भविष्यति । जात्यभावेऽपि तीक्ष्णत्वकपिलत्वयोः माणकके दर्शनात् अविनाभावित्वमयुक्तम् । अविनाभावित्वे चोपचाराभावोऽप्रावित्र माणककेऽपि जातिसद्भावात् । तस्मान्माणकके जात्युपचारः सम्भवति । नापि द्रव्योपचारः सामान्यधर्माभावात् । न हि योऽग्नेस्तीक्ष्णगुणः कपिलो वा स एव माणकके किं तर्हि ततोऽन्यः विशेषस्य साश्रय प्रतिबद्धत्वात् । न विनाग्निगुणेनाग्नेमाणकके उपचारो युक्तः । अग्निगुणसादृश्यात् युक्त इति चेत् । एवमप्यग्निगुणस्यैव तीक्ष्णस्य कपिलस्य वा माणकके गुणो तीक्ष्णे कपिले वा सादृशाद् उपचारो युक्तो न तु माणककेऽग्नेः गुणसादृश्येनासम्बन्धात् । तस्माद् द्रव्योपचारोऽपि नैव युज्यते । मुख्योऽपि पदार्थो नास्ति, तत्स्वरूपस्य सर्वज्ञानाभिधानविषयतिक्रान्तत्वात् । प्रधाने हि गुणरूपेणैव ज्ञानाभिधाने प्रवर्तते तत्स्वरूपासम्पर्शात् । अन्यथा च गुणत्रैयध्वं प्रसङ्गः । न हि ज्ञानाभिधानव्यतिरिक्तोऽन्यपदार्थस्वरूपपरिच्छिद्युपायोऽस्तीत्यतः प्रधानस्वरूपविषयज्ञानाभिधानाभावात् नैव मुख्यः पदार्थोऽस्तीत्यवगन्तव्यम् । एवं यावच्छब्दे सम्बन्धाभावात् ज्ञानाभिधानाभाव एवं चाभिधानाभिधेयाभावान् नैव मुख्यः पदार्थोऽस्ति । अपि च सर्व एवायं गौण एव न मुख्योऽस्ति । गौणो हि नाम यो यत्राविद्यमानेन रूपेण प्रवर्तते । सर्वश्च शब्दः प्रधानेऽविद्यमानेनैव गुणरूपेण प्रवर्तते अतो मुख्यो नास्त्येव । तत्र यदुक्तं असत्यात्मनि मुख्ये धर्मेषु चोपचारो न युक्त इति तदयुक्तम् ।

विज्ञानपरिणामः कतिभेद इति न ज्ञायते । अतस्तद्प्रभेदोपदर्शनार्थमाह ।

परिणामः स च त्रिधा ॥१॥

यत्रात्माद्युपचारो धर्मोपचारश्च स पुनर्हेतुभावेन फलभावेन च विद्यते । तत्र हेतुपरिणामो याऽऽल्यविज्ञाने विपाकनिःष्यन्दवासनापरिपुष्टिः । फलपरिणामः पुनर्विपाकवासनावृत्तिलाभाद्-आलयविज्ञानस्य पूर्वकर्माक्षेपरपरिसमाप्तौ या निकायसभागान्तरेष्वभिनिवृत्तिः निष्यन्दवासनावृत्तिलाभाच्च या प्रवृत्तिविज्ञानानां क्लिष्टस्य च मनस आलय विज्ञानाद् अभिनिवृत्तिः । तत्र प्रवृत्तिविज्ञानं कुशलाकुशलम् आलयविज्ञाने विपाकवासनां निःष्यन्दवासनां चाधत्ते । अव्याकृतं क्लिष्टं च मनो निष्यन्दवासनामेव ।

योऽसौ त्रिविधः परिणाम उक्तोऽसावपि न ज्ञायते । अतस्तद्भेदप्रदर्शनार्थमाह ।

विपाको मननाख्यश्च विज्ञप्तिविषयस्य च ।

इति । स एष त्रिविधः परिणामो विपाकाख्यो मननाख्यो विषयविज्ञप्त्याख्यश्च । तत्र कुशलाकुशलकर्मवासनापरिपाकवशाद् यथाक्षेपं फलाभिनिवृत्तिर्विपाकः । क्लिष्टं मनो नित्यं मननात्मकत्वात् मननाख्यम् । रूपादि विषय प्रत्यक्भासत्वात् चक्षुरादिविज्ञानं षट्प्रकाशमपि विषयविज्ञप्तिः । तत्स्वरूप निर्देशमन्तरेण न तत् प्रतीयते इत्यतो यस्य यत्स्वरूपं तद्यथाक्रमं प्रदर्शयन्नाह ।

तत्रालयाख्य विज्ञानं विपाकः सर्व बीजकम् ॥२॥

इति तत्रेति योऽयमनन्तरोक्तः त्रिविधः परिणामः । आलयाख्यमित्यालयविज्ञानसंज्ञकं यद्विज्ञानं सं विपाकपरिणामः । तत्र सर्वसांक्षेपिकधर्मबीजस्थानत्वाद् आलयः । आलयः स्थानमिति पयोयौ ।

अथ वालीयन्ते उपनिबध्यन्तेऽस्मिन्सर्वधर्माः कार्यभावेन तद्वालीयते उपनिबध्यते कारणभावेन सर्वधर्मेष्वित्यालयः । विजानातीति विज्ञानम् । सर्वधातुर्गातिर्योनिजातिषु कुशलाकुशल कर्म-विपाकश्चाद् विपाकः । सर्वधर्मदीजाश्रयत्वात् सर्वबीजकम् । यदि प्रवृत्ति-विज्ञानव्यतिरिक्तम् आलयविज्ञानमस्ति ततोऽस्यालम्बनम् आकारो वा वक्तव्यः । न हि निरालम्बनं निराकारं वा विज्ञानं युज्यते । नैव तन्निरालम्बनं निराकारं वेद्यते किं तद्व्यतिरिक्तं नालम्बनाकारम् । किं कारणम् । यस्माद् आलयविज्ञानं द्विधाप्रवर्तते । अध्यात्मम् उपादानविज्ञानितो बहिर्धाऽपरिच्छिन्नाकारभाजन विज्ञानितश्च । तत्राध्या-त्ममुपादानं परिकल्पितस्वभावाभिनिवेशवासना साधिष्ठानम् इन्द्रिय-रूपं नाम च अस्यालम्बनस्याति सूक्ष्मत्वात्—

असंविदितकोपादिस्थानावज्ञाप्तिकं च तत् ।

असंविदितक उपादिर्यस्मिन् असंविदितकाचस्थानविज्ञानित्यस्मिन् तदालयविज्ञानम् असंविदितकोपादि स्थान विज्ञानिकम् ।

उपादानम् उपादिः । स पुनरात्मादिविकल्पवासना रूपादिधर्म-विकल्पवासना च । तत्सद्भावादालयविज्ञानेनात्मादिविकल्पो रूपादि-विकल्पश्च कार्यत्वेनोपात्त इति तद्वासनात्मादिविकल्पानां रूपादि-विकल्पानां चोपादिरित्युच्यते । सोऽस्मिन्न इदं तदिति प्रतिवेदना-कारेणासंविदित इत्यतरतदसंविदितकोपादीत्युच्यते । आश्रयोपादानं चोपादिः । आश्रय आत्मभावः साधिष्ठानम् इन्द्रियरूपं नाम च । तस्य पुनर्यदुपादानम् उपगमनम् एकयोगचेमत्वेन तदुपादिः । तत्र कामरूपधात्वोर्ध्वयोर्नामरूपयोर्रूपादानम् । आरूप्यधातौ तु रूपवीत-रागत्वामृदूपविपाकानभिनिवृत्ते—नामोपादानमेव । किं तु वासना-वस्थमेव तत्र रूपं न विपाकावस्थम् । तत्पुनरुपादानम् इदंतया प्रति-

संवेदयितुमशक्यमित्यतोऽसंविदित इत्युच्यते । स्थानविज्ञानिर्भाजन-लोकसंनिवेशविज्ञानिः । साप्यपरिच्छिन्नालम्बनाकारप्रवृत्तत्वाद् असं-विदितेत्युच्यते । कथं विज्ञानम् अपरिच्छिन्नालम्बनाकारं भविष्यतीति । अन्यविज्ञानवादिनामपि निरोधसमापत्त्याद्यवस्थासु तुल्यमेतन्न न च निरोधसमापत्त्याद्यवस्थासु विज्ञानं नैवास्तीति शक्यते प्रतिपत्तुं युक्ति-विरोधात् सूत्रविरोधाच्चेति ।

तत्रालयाख्यं विज्ञानमित्युक्तं विज्ञानं चाश्रयं चैतैः संप्रयुक्त-मित्यतो वक्तव्यं कतमैः कतिभिश्च तच्चैतैः सदासंप्रयुज्यते । तथा किं तैः सर्वदा संप्रयुज्यते उत नेत्यत आह ।

सदा स्पर्शमनस्कारवित्संज्ञाचेतनान्वितम् ॥३॥

इति । सदेति यावदालयविज्ञानं तावदेभिः स्पर्शमनस्कारवेदना-संज्ञाचेतनाख्यैः पंचभिः सवेत्रगैर्धर्मैरन्वितम् । वेदनं वित् । तत्रस्पर्श-स्त्रिकसंनिपाते इन्द्रियविकारपरिच्छेदः वेदनासंनिश्रयकर्मकः । इन्द्रिय-विषयविज्ञानानि त्रीण्येव त्रिकं तस्य कार्यकारणभावेन समवस्थानं त्रिकसंनिपातः । तस्मिन् सति तत्समकालमेवेन्द्रियस्य सुखदुःखादि-वेदानुकूलो यो विकारस्तेन सदृशो विषयस्य सुखादिवेदनीयाकार-परिच्छेदो यः स स्पर्शः । इन्द्रियं पुनर्येन विशेषेण सुखदुःखादि-हेतुत्वं प्रतिपद्यते स तस्य विकारः । स्पर्शः पुनरिन्द्रियविकारसादृश्ये-नेन्द्रियं स्पृशतीन्द्रियेण वा स्पृश्यत इति स्पर्श उच्यते । अत एव विषयविकारपरिच्छेदात्मकोऽपीन्द्रियविकारपरिच्छेद उक्तः । वेदना-संनिश्रयत्वमस्य कर्म । एवं ह्युक्तं सूत्रे सुखवेदनीयं स्पर्शं प्रतीत्यो-त्पद्यते सुखंवेदितमिति विस्तरः । मनस्कारश्चेतस आभोगः । आभुजनमा-भोग आलम्बने येन चित्तमभिमुखीक्रियते । स पुनरालम्बने चित्तधारण-कर्मा । चित्तधारणं पुनस्तत्रैवालम्बने पुनः पुनश्चित्तयावर्जनम् । एतच्च कर्म चित्तसंततैरालम्बननियमेन विशिष्टं मनस्कारमविकृत्यो-

कतं न तु यः प्रतिचित्तक्षणं तस्य हि प्रतिक्षणमेव व्यापारो न क्षणान्तरे ।

वेदना अनुभवस्वभावा । सा पुनर्विषयस्याह्लादकपरि-
तापकतदुभयाकारविविक्तस्वरूपसाक्षात्करणभेदात् त्रिधा भवति ।
सुखा-दुःखा-अदुःखासुखा च । एवं त्वन्ये मन्यन्ते । शुभाशुभानां
कर्मणां फलविपाकं प्रत्यनुभवन्त्यनेनेत्यनुभवः । तत्र शुभानां
कर्मणां सुखोऽनुभवः फलविपाकः । अशुभानां दुःखः । उभयेषा-
मदुःखाः स्वः । अत्र चालयविज्ञानमेव शुभाशुभकर्मविपाकः ।
तत्संप्रयुक्तैवोपेक्षा परमार्थतः शुभाशुभानां कर्मणां फलविपाकः ।
सुखदुःखयोस्तु कुशलाकुशलकर्मविपाकजत्वाद् विपाकोपचारः ।
तत्र सुखोऽनुभवः यस्मिन्नुत्पन्नेऽवियोगेच्छा निरुद्धे च पुनः
संयोगेच्छा जायते । दुःखोऽनुभवः यस्मिन्नुत्पन्ने वियोगेच्छा निरुद्धे
च पुनरसंयोगेच्छा । अदुःखासुखोयस्मिन्नुत्पन्ने निरुद्धे
चोभयं न जायते । संज्ञा विषयनिमित्तोद्ग्रहणम् । विषय आलम्बनम् ।
निमित्तं तद्विशेषो नीलपीताद्यालम्बनव्यवस्थाकारणम् । तस्योद्ग्रहणं
निरूपणं नीलमेतन् न पीतमिति । चेतनाचित्ताभिसंस्कारो मन-
सश्चेष्टा यस्यां सत्यामालम्बनं प्रति चेतसः प्रस्पन्द इव भवति
अयस्कान्तवशादयःप्रस्पन्दवत् । वेदना त्रिविधा सुखा दुःखा अदुःखा-
सुखा च । धर्माश्चतुः प्रकाराः कुशला अकुशला अनिवृताव्याकृता
निवृताव्याकृताश्च । तत्रालयविज्ञाने विदिति सामान्योपदेशेन न
विज्ञायते तिसृणां वेदनानां कतमा वेदना । तथा तदपि किं कुशल-
मकुशलमनिवृताव्याकृतं निवृताव्याकृतमिति न विज्ञायत इत्यत आह-

उपेक्षा वेदना तत्रानिवृताव्याकृतं च तत् ।

तत्रेत्यालयविज्ञानमेव प्रकृतत्वात्संबध्यते । उपेक्षैवालयविज्ञाने
वेदना न सुखा न दुःखा । तयोः परिच्छिन्नालम्बनाकारत्वात्

रागद्वेषानुशयितत्वाच्च । अनिवृताव्याकृतं च तत् । आलयविज्ञान-
मिति प्रकृतम् ।

तत्रानिवृताव्याकृतं निवृताव्याकृतं च तत् । अनिवृताव्याकृत-
प्रहणं कुशलाकुशलव्यवच्छेदार्थम् । मनोभूमिकैरागन्तुकैरुपक्लेशै-
रनावृताव्याकृतं निवृताव्याकृतं । विपाकत्वाद् विपाकं प्रति कुशलाकुशलत्वना-
व्यारकणादव्याकृतम् ।

तथा स्पर्शादयः ।

यथा आलयविज्ञानमेकान्तेन विपाकोऽपरिच्छिन्नालम्बनाकारं
सदा स्पर्शादिभिरन्वितं तत्र चोपेक्षैव वेदनानिवृताव्याकृतं च तथा
स्पर्शादयोऽप्येकान्तेन विपाका एवार्पारिच्छिन्नालम्बनाकाराश्चात्मानं
हित्वा इतरैश्चतुर्भिरालयविज्ञानेन च नित्यमनुगतास्तेषु चोपेक्षैव
वेदना अनिवृताव्याकृताश्चालयविज्ञानवत् । न हि विपाकेन
संप्रयुक्तानामविपाकत्वमपरिच्छिन्नालम्बनाकारेण च परिच्छिन्ना-
लम्बनाकारत्वं संभवाति । एवमन्यत्रापि वाच्यम् । किं पुनस्तदालय-
विज्ञानमेकमभिन्नमासंसारमनुवर्तते । उत संतानेन । न हि
तदेकमभिन्नमनुवर्तते क्षणकत्वात् किं तर्हि-

तच्च वर्तते स्रोतसौघवत् ॥४॥

तच्चेत्यालयविज्ञानमेव संबध्यते । तत्र स्रोतो हेतुपल्योर्नैरन्तर्येण
प्रवृत्तिः । उदकसमूहस्य पूर्वापरभागाविच्छेदेन प्रवाहो ओघ इत्युच्यते ।
यथा ह्योघस्तृणाकाष्ठगोमथादीनाकर्षयन्गच्छति एवमालयविज्ञानमपि
पुण्यापुण्यानेऽज्यकर्मवासनानुगतं स्पर्शमनस्कारादीनाकर्षयत्स्रोतसा-
संसारमव्युपरतं प्रवर्तते इति ।

तस्यैव स्रोतसा प्रवृत्तस्य कस्यामवस्थायां व्यावृत्तिरित्याह-

तस्य व्यावृत्तिरहत्वे

किं पुनरहत्वं यद्योगादर्हमित्युच्यते । कस्य पुनर्योगादर्हमित्युच्यते । ज्ञानानुत्पादज्ञानलाभात् । तस्यां ह्यन्यायामालय-
विज्ञानाश्रितदौष्टुल्यनिरवशेषप्रहाणादालयविज्ञानं व्यावृत्तं भवति ।
सैत्र चाहदवस्था ।

उक्तः सविभङ्गो विपाकरिणामः । इदानीं मननाख्यं द्वितीयं
परिणाममाह । तदाश्रित्य प्रवर्तते इति किन्तरः । तत्र यथा चक्षुशं
विज्ञानानां चक्षुरादय आश्रयत्वेन रूपादयश्चालम्बनत्वेन प्रसिद्धाः
नैवं क्लिष्टस्य मनस आश्रय आलम्बनं वा प्रसिद्धम् । न च विज्ञानमा-
श्रयालम्बन निरपेक्षं युज्यते इत्यतः क्लिष्टस्य मनस आश्रयालम्बन प्रति-
पादनार्थं निरुक्तिप्रतिपादनार्थञ्चाह—

तदाश्रित्य प्रवर्तते ।

तदालम्बनं मनोनाम विज्ञानं मननात्मकम् ॥५॥

तदाश्रित्य प्रवर्तते इति तच्छब्देनालयविज्ञानमभिसंबध्यते ।
तद्वासनाश्रयो ह्यालयविज्ञानमतस्तदाश्रित्य प्रवर्तते संताने-
नोत्पद्यते इत्यर्थः । अथ वा यस्मिन्वातौ भूमौ वालयविज्ञानं
विपाकस्तदपि क्लिष्टं मनस्तद्वातुकं तद्भूमिकं चेति तत्प्रतिबद्धवृत्त-
त्वात्तदाश्रित्य प्रवर्तते ।

तदालम्बनमिति । आलयविज्ञानालम्बनमेव सत्काय-
दृष्ट्यादिभिः संप्रयोगादहं ममेत्यालयविज्ञानालम्बनत्वात् ।
कथं पुनर्यत् एव चित्तादुत्पद्यते तदेवालम्बनं भवति । यथा तदनिच्छतां
केषांचित्कस्यांचिदवस्थायां यत् एव चित्तान्मनोविज्ञानमुत्पद्यते
तदालम्बनमेव तदुत्पद्यते । मनोनाम विज्ञानमिति । मन इति नाम

आख्या यस्य विज्ञानस्य तदालयविज्ञानमाश्रित्य प्रवर्तते तदालम्बनं
च । मनोनाम इत्यनेनालयविज्ञानात्प्रवृत्तिविज्ञानाच्च व्यवच्छि-
नन्ति । तत्पुनः किं स्वभावमित्याह । मननात्मकमिति । एवं मनना-
त्मकत्वान्मन इत्युच्यते नैरुक्तेन विधिना । विज्ञानस्वरूपत्वादवश्यं
तच्चैतैः संप्रयुज्यते । इदं तु न ज्ञायते कतमैस्तच्चैतैः कियद्भिः
कियन्तं कालं वा संप्रयुज्यते इत्यत आह—

क्लेशैश्चतुभिः सहितं निवृताव्याकृतैः सदा ।

चैत्ता हि द्विप्रकाराः क्लेशास्तदन्ये च । तदन्येभ्यो व्यवच्छे-
र्थमाह क्लेशैरिति । क्लेशा अपिषट् । न च सर्वैः संप्रयुज्यतेऽतश्चतु-
र्भिरित्याह । सहितमिति संप्रयुक्तम् । क्लेशा अपि द्विविधाः ।
अकुशला निवृताव्याकृताश्च । अकुशलेभ्यो विशेषार्थमाह निवृता-
व्याकृतैरिति । न हि निवृतेन विज्ञानेनाकुशलानां संप्रयोगः
सम्भवति । निवृत्ताः क्लिष्टत्वात् । अव्याकृताः कुशलाकुशलत्वेना-
व्याकरणात् । सदैति सर्वकालम् । यावदस्ति तावत्तैः संप्रयुक्तम् ।
सामान्यानर्देशाद्विशेषतो न ज्ञायन्त इति विशेषतो निदिशात ।

आत्मदृष्ट्यात्ममोहात्ममानात्मस्नेहसंज्ञितैः ॥ ६ ॥

उपादानस्कन्धेष्वात्मेति दर्शनमात्मदृष्टिः सत्कायदृष्टिरित्यर्थः ।
मोहोऽज्ञानम् । आत्मन्यज्ञानमात्ममोहः । आत्मविषये मान
आत्ममानोऽस्मिमान इत्यर्थः । आत्मनि स्नेह आत्मप्रेमेत्यर्थः ।
तत्रालयविज्ञानस्वरूपे संमूढः सन्नालयविज्ञाने आत्मदृष्टिमुत्पाद-
यति । आत्मदर्शनाद्या चित्तस्योन्नतिः सोऽस्मिमानः । एतस्मिन्त्रये
सति आत्माभिमते वस्तुान योऽभिष्वङ्गः स आत्मस्नेहः ।

आह च—

अविद्यया चात्मदृष्ट्या चास्मिमानेन तृष्णया ।
एभिश्चतुर्भिः संक्लिष्टं मननालक्षणं मनः ॥
विपर्यासनिमित्तं तु मनः क्लिष्टं सदैव यत् ।
कुशलान्याकृते चित्तो सदाहंकारकारणम् ॥

एते हि

आत्ममोहादयः क्लेशा मनोवन्नवभूमिकाः ।

इह च सामान्येनाभिधानान्न ज्ञायते किं स्वभूमिकैरेव
सम्प्रयुज्यते उतान्यभूमिकैरपीत्यत आह—

यत्रज्ञस्तन्मयैः

इति । यत्र जातो यत्रज्ञः । तन्मयैरिति यत्र धातौ भूमौ वा
जातस्तद्घातुकैः तद्भूमिकैरेव च सम्प्रयुज्यते, नान्यधातुकैरन्यभूमि-
कैर्वा । किं पुनश्चतुर्भिरेव क्लेशैः सम्प्रयुज्यते नेत्याह ।

अन्यैः स्पर्शाद्यैश्च

सम्प्रयुज्यते इति सम्बध्यते । च शब्दः समुच्चयार्थः । स्पर्शा-
द्यैरिति स्पर्शमनस्कारवेदनासंज्ञाचेतनाभिः । एते हि पञ्चधर्माः
सर्वत्रगत्वात्सर्वविज्ञानैः सम्प्रयुज्यन्ते । एतैरपि यत्र जातस्तन्मयैरेव
सम्प्रयुज्यते नान्यधातुभूमिकैः । अथ वान्यैरिति मूलविज्ञान-
सम्प्रयुक्तेभ्यो व्यवच्छेदार्थम् । मूलविज्ञाने ह्यनिवृताव्याकृताः
स्पर्शादयः । क्लिष्टे तु मनसि मनोवन्नवृताव्याकृताः । यदि
तत्क्लिष्टं मनः कुशलक्लिष्टाव्याकृतावस्थास्वविशेषेण प्रवर्तते न तस्य
तर्हि निवृत्तिरस्ति । अनिवृत्ते च तस्मिन्कुतो मोक्ष इति कथं न
मोक्षाभावः प्रसज्यते । न प्रसज्यते यस्मात् ।

अर्हतो न तत् ।

न निरोधसमापत्तौ मार्गे लोकोत्तरे न च ॥७॥

अर्हतस्तावदशेषक्लेशप्रहाणात्क्लिष्टं मनो नैवास्ति । तद्वि-
भावाग्रिकभावनाप्रहातव्यक्लेशवदहर्त्वावस्थायां नैव विद्यते । अकिंचन्यायत-
नवीतरागस्याप्यनागामिनो निरोधसमापत्तिलाभिनो मार्गबलेन
निरोधसमापत्तेर्लभ्यत्वान्मार्गवन्निरोधसमापत्यवस्थायामपि निरु-
ध्यते निरोधाच्च व्युत्थितस्य पुनरालयविज्ञानादेव प्रवर्तते ।
मार्गे लोकोत्तरे न चेति । लोकोत्तरं ग्रहणं लौकिकव्यवच्छेदार्थम् ।
लौकिके तु मार्गे क्लिष्टं मनः प्रवर्तते एव । नैरात्म्यदर्शनस्यात्म-
दर्शनप्रतिपक्षत्वान्न लोकोत्तरमार्गे प्रवर्तितुमुत्सहेते । विपक्षप्रति-
पक्षयोः यौगपद्याल्लोकोत्तरमार्गे तन्निरुध्यते । तस्मादपि व्युत्थितस्य
पुनरालयविज्ञानादेवोत्पद्यते ।

द्वितीयः परिणामोऽयम्

उद्दिष्टो निदिष्टश्चेति निगमयति । द्वितीयपरिणामानन्तरं
तृतीयपरिणामो वक्तव्य इत्यत आह

तृतीयः षड्विधस्य या

विषयस्योपलब्धिः सा

तृतीयो विज्ञानपरिणाम इति वाक्यशेषः । षड्विधस्येति
षट्प्रकारस्य रूपशब्दगन्धरसस्पर्शव्यधर्मात्मकस्य विषयस्य या
उपलब्धिर्ग्रहणं प्रतिपत्तिरित्यर्थः । सा पुनः किं कुशला अकुशला
अव्याकृतेत्यत आह—

कुशलाकुशलाद्वया ॥८॥

कुशलाऽकुशलाऽद्वयेत्याव्याकृतापि । अलोभादेषामोहैः
संप्रयुक्ता कुशला । लोभद्वेषमोहैः संप्रयुक्ताऽकुशला । कुशला-
कुशलैरसंप्रयुक्ता अद्वया न कुशला नाकुशलेत्यर्थः । सा पुनः
कीदृशैश्चैतसिकैः संप्रयुज्यते कियन्तो वा तत्संप्रयोगिणश्चैतसिका
इत्यत आह—

सर्वत्रगैर्विनियतैः कुशलैश्चैतसैरसौ ।

संप्रयुक्ता तथा क्लेशैरुपक्लेशैस्त्रवेदना ॥६॥

य एते सर्वत्रगा उद्दिष्टास्ते न विज्ञायन्त इत्यतस्त-
प्रदर्शनार्थमाह—

आद्यास्पर्शादयः

आदौ निर्दिष्टत्वादाद्याः सर्वत्रगा इत्यर्थः । तथा हि—

सदास्पर्शमनस्कारवित्संज्ञाचेतनान्वितम् ।

इति प्रथमो निर्दिष्टः । स्पर्श एषामादिरिति स्पर्शादयः । ते
पुनः स्पर्शमनस्कारादयः पञ्चधर्माः सर्वं चित्तमनुगच्छन्तीति
सर्वत्रगाः । तथा ह्येत आलयविज्ञाने क्लिष्टे मनसि प्रवृत्ति-
विज्ञानेषु च विशेषेण प्रवर्तन्ते । विनियतानधिकृत्याह—

छन्दाधिमोक्षस्मृतयः सह ।

समाधिधीभ्यां नियताः

विशेषे नियतत्वाद्द्विनियताः । एषां हि विशेष एव विषयो न
सर्वः । तत्र छन्दोऽभिप्रेते वस्तुन्यभिलाषः । अभिप्रेते वस्तुन्य-
भिलाष इति प्रतिनियतविषयत्वं ज्ञापितं भवत्यनभिप्रेते
छन्दाभावात् । दर्शनश्रवणादिक्रियाविषयत्वेन यदभिमतं

वस्तुतदभिप्रेतम् । तत्र दर्शनश्रवणादिप्रार्थना छन्दः । स च वीर्यारम्भ-
संनिश्रयदानकर्मकः । अधिमोक्षो निश्चिते वस्तुनि तथैवाव-
धारणम् । निश्चितग्रहणमनिश्चितप्रतिषेधार्थम् । युक्तित आप्तो-
पदेशतो वा यद्वस्तु असंदिग्धं तन्निश्चितं येनैवाकारेण
तन्निश्चितमनित्यदुःखाद्याकारेण तेनैवाकारेण तस्य वस्तुनश्चे-
तस्यभिनिवेशनमेवमेतन्नान्यथेत्यवधारणमधिमोक्षः । स
चासंहार्यतादानकर्मकः । अधिमुक्तिप्रधानो हि स्वसिद्धान्तात्पर-
प्रवादिभिरपहर्तुं न शक्यते । स्मृतिः संस्तुते वस्तुन्यसंप्रमोषश्चे-
तसोऽभिलपनता । संस्तुतं वस्तु पूर्वानुभूतम् । आलम्बनग्रहणावि-
प्रणाशकारणत्वादसंप्रमोषः । पूर्वगृहीतस्य वस्तुनः पुनः पुनराल-
म्बनाकारस्मरणमभिलपनता । अभिलपनमेवाभिलपनता । सा-
पुनरविज्ञेयकर्मिका । आलम्बनाभिलपने सति चित्तस्यालम्बना-
न्तरे आकाशान्तरे वा विज्ञेयाभावादविज्ञेयकर्मिका । समाधिरुप-
परीक्ष्ये वस्तुनि चित्तस्यैकाग्रता । उपपरीक्ष्य वस्तुगुणतो दोषतो
वा । एकाग्रता एकालम्बनता । ज्ञानसंनिश्रयदानकर्मकः । समाहिते
चित्ते यथाभूतपरिज्ञानात् । धीः प्रज्ञा । साप्युपपरीक्ष्य एव वस्तुनि
प्रविचयो योगयोगविहितोऽन्यथा वेति । प्रविचिनोतीति
प्रविचयः । यः सम्यङ् मिथ्या वा संकीर्णस्वसामान्यलक्षणेष्विव
धर्मेषु विवेकावबोधः । युक्तियोगः । स पुनराप्तोपदेशोऽनुमानं प्रत्यक्षं
च । तेन त्रिप्रकारेण योगेन यो जनितः स योगविहितः । स
पुनः श्रुतमयश्चिन्तामयो भावनामयश्च । तत्रापवचनप्रामाण्याद्यो-
ऽवबोधः स श्रुतमयः । युक्तिनन्धानजश्चिन्तामयः । समाधिजो
भावनामयः । अयोगोऽनाप्तोपदेशोऽनुमानाभासो मिथ्याप्रणि-
हितश्च समाधिस्तेनायोगेन जनितोऽयोगविहितः । उपपत्ति-
प्रतिलम्भको लौकिकव्यवहारावबोधश्च न योगविहितो नायोग-
विहितः । एषा च संशय व्यावर्तनकर्मिका । संशयव्यावर्तनं प्रज्ञया

धर्मान्प्रविचिन्वतो निश्चयलाभादिति । एते हि पञ्चधर्माः परस्परं व्यातिरिच्यापि प्रवर्तन्ते । एवं यत्राधिमोक्षस्तत्र नावश्यमितरैरपि भवितव्यम् । एवं सर्वत्र वाच्यम् । उक्ता विनियताः । तदनन्तरोद्दिष्टास्त्विदानो कुशला वक्तव्या इत्यत आह—

श्रद्धाथ हीरपत्रपा ॥ १० ॥

अलोभादित्रयं वीर्यं प्रश्रद्धिः साप्रमादिका ।

अहिंसा कुशलाः

एत एकादश धर्मा इति वाक्यगेषः । तत्र श्रद्धा कर्मफलसत्यरत्नेष्वभिसंप्रत्ययः प्रसादश्चेतसोऽभिलाषः । श्रद्धा हि त्रिधा प्रवर्तते । सति वस्तुनि गुणवत्यगुणवति वा संप्रत्ययाकारा । सति गुणवति च प्रसादाकारा । सति गुणवति च प्राप्तुमुत्पादयेतुं वा शक्येऽभिलाषाकारा । चेतसः प्रसाद इति श्रद्धा । ह चित्तकालुष्यवैरोधिकीत्यतस्तत्संप्रयोगे क्लेशोपक्लेशमलकालुष्यविगमाच्चित्तं श्रद्धामागम्यप्रसीदतीति चेतसः प्रसाद उच्यते । सा पुनश्छन्दसंनिश्रयदानकर्मिका । हीरात्मानं धर्मं वाधिपतिं कृत्वावद्यन लज्जा । सद्भिर्गर्हितत्वादिनिष्ठविपाकत्वाच्च पापमेवावद्यम् । तेनावद्यन कृतेनाकृतेन वा या चित्तस्यावलीनता लज्जा सा हीः । इयं च दुश्चरितसंयमसंनिश्रयदानकर्मिका । अपत्राप्यं लोकमधिपतिं कृत्वावद्येन लज्जा । लोके ह्येतद्गर्हितं मां चैवंकर्माणं विदित्वा गहिंध्यतीत्यश्लोकादिभयाद्यन लज्जते । इदमपि दुश्चरितसंयमसंनिश्रयदानकर्मिकम् । अलोभो लोभप्रतिपक्षः । लोभोनाम भवे भवोपकरणेषु च यासक्तिः । प्रार्थना च । तत्प्रतिपक्षोऽलोभो भवे भवोपकरणेषु चानासक्तिर्यै मुख्यं च । अयं च दुश्चरिताप्रवृत्तिसंनिश्रयदानकर्मिकः ।

अद्वेषो द्वेषप्रतिपक्षो मैत्री । द्वेषो हि सत्त्वेषु दुःखे दुःखस्थानीयेषु च धर्मेष्वाघातः । अद्वेषो द्वेषप्रतिपक्षत्वात्सत्त्वेषु दुःखे दुःखस्थानीयेषु च धर्मेष्वाघातः । अयमपि दुश्चरिताप्रवृत्तिसंनिश्रयदानकर्मिकः । अमोहो मोहप्रतिपक्षः । अयथाभूतसप्रतिपत्तिर्मोहः । कर्मफलसत्यरत्नेष्वज्ञानम् । मोहप्रतिपक्षत्वादमोहस्तेष्वेव कर्मफलसत्यरत्नेषु संप्रतिपत्तिः । अयमपि दुश्चरिताप्रवृत्तिसंनिश्रयदानकर्मिकः । वीर्यं कौशीद्यप्रतिपक्षः । कुशले चेतसोऽभ्युत्साहः । न तु क्लिष्टे । क्लिष्टे तूत्साहः कुत्सितत्वात्कौशीद्यमेव । एतच्च कुशलपक्ष परिपूरणपरिनिश्रयकर्मिकम् । प्रश्रद्धिः दौष्टुल्यप्रतिपक्षः कायचित्तकर्मण्यता । दौष्टुल्य कायचित्तयोरकर्मण्यता सांक्लेशिकधर्मबीजानि च । तदपगमे प्रश्रद्धिसद्भावात् । तत्र कायकर्मण्यता कायस्य स्वकार्येषु लघुसमुत्थानता यतो भवति । चित्तकर्मण्यता सम्यङ् मनसिकारसंप्रयुक्तचित्तस्याह्लादलाघव निमित्तं यच्चैतसिकं धर्मान्तरं तद्योगाच्चित्तमालम्बने प्रवर्ततेऽतस्तच्चित्तकर्मण्यतेत्युच्यते । कायस्य पुनः स्पष्टव्यविशेष एव प्रीत्याहते । कायप्रश्रद्धिर्वेदितव्या । प्रीतमनसः कायः प्रश्रभ्यतइति सूत्रे वचनात् । इयं तद्वशेनाश्रयपरावृत्तितोऽशेषक्लेशावरणनिष्कर्षणकर्मिका । साप्रमादिका सहाप्रमादेन वर्तत इति साप्रमादिका । का पुनरसौ । उपेक्षा । कुत एतत् । एकान्तकुशलत्वात् सर्वकुशलानां चेह निर्देशाधिकाराद्ब्रह्मादिवत् साक्षादनिर्देशात् तद्व्यतिक्तान्यकुशलाभावाच्च उपेक्षैव विज्ञायते । तत्राप्रमादः प्रमाद प्रतिपक्षः । अलोभाद्यावद्वीर्यमप्रमादः । यानलोभादीभिश्चित्याकुशलान्धर्मान्प्रजहाति तत्प्रतिपक्षांश्च कुशलान्धर्मोन्भावयति तेऽलोभादयोऽप्रमादः । अतएव प्रमादप्रतिपक्षः प्रमादस्यातो विपरीतत्वात् । स पुनः लौकिकलोकोत्तरसम्पत्तिपरिपूरण-

कर्मकः । उपेक्षा चित्तसमता चित्तप्रशठता चित्तानाभोगता ।
 एभिस्त्रिभिः पदैरुपेक्षा या आदिमध्यावसानावस्था द्योतिता ।
 तत्र लय औद्धत्यं वा चेतसो वैषम्यम् । तस्याभावादागौ चित्त-
 समता । ततोऽनभिसंस्कारेणाप्रयत्नेन समाहितचेतसो यथा-
 भियोगं सस्यैव या प्रवृत्तिः सा चित्तप्रशठता । सा पुनरवस्था
 लयौद्धत्यशंकानुगताचिरभावित्वात् । ततो भावनाप्रकर्षगमना-
 तद्विपन्नदूरीभावात्तच्छङ्काभावे लयौद्धत्यप्रतिपन्ननिमित्तोष्वाभो-
 गमकुर्वताऽनाभोगावस्था चित्तस्यानाभोगता । इयं च सर्वक्लेशो-
 पक्लेशानवकाशसंनिश्रयदानकर्मिका । अविहिंसा विहिंसा प्रति-
 पन्नः । वधबन्धनादिभिः सत्वानामविहेठनमविहिंसा सत्वेषु
 करुणा । कं रुणद्धीति करुणा । कमिति सुखस्याख्या सुखं
 रुणद्धीत्यर्थः । कारुणिको हि परदुःखदुखी भवतीति । इयं
 चाविहेठनकर्मिका । उक्ता एकादश कुशलास्तदनन्तरोद्दिष्टास्तु
 क्लेशा इत्यतस्तानधिकृत्याह ।

क्लेशा रागप्रतिघमूढयः ॥११॥

मानदृग्विचिकित्साश्च

इति रागश्च प्रतिघश्च मूढिश्च रागप्रतिघमूढयः । तत्र
 रागो भवभोगयोरध्यवसानं प्रार्थना च । स पुनर्दुःख संयोजन-
 कर्मकः । दुःखमत्रोपादानस्कन्धास्तेषां कामरूपारूप्यतृष्णवशादभि-
 निवृत्तिः । अतो रागस्य दुःखसंयोजनं कर्म निर्दिश्यते । प्रतिघः
 सत्वेष्वधाघातः सत्वेषु रुद्धचित्तता येनाविष्टः सत्वानां वधबन्ध-
 नादिकमनर्थं चिन्तयति । स पुनरस्पर्शविहारदुश्चरितसंनिश्रय-
 दानकर्मकः । स्पर्शः सुखं तेन सहितो विहारः स्पर्शविहारः न
 स्पर्शविहारोऽस्पर्शविहारः दुःखसहित इत्यर्थः । आघात-

चित्तस्यावश्यं दौर्मनस्यसमुदाचाराच्चित्तं तप्यते । चित्तानुविधानाच्च
 कायोऽपि तप्यत एवेति सर्वेषुपथेषु सदुःखसविघातोऽस्पर्श-
 विहारोभवति । प्रतिहतचित्तस्य च न किञ्चिदुश्चरितं विदूरे
 इति प्रतिघोऽस्पर्शविहारदुश्चरितसंनिश्रयदानकर्मक उक्तः ।
 मोहोऽपायेषु सुगतौ निर्वाणे तत्प्रतिष्ठापकेषु हेतुषु तेषां चाविपरीते
 हेतुफलसम्बन्धे यदज्ञानम् । अयं च संक्लेशोत्पत्तिसंनिश्रयदान
 कर्मकः । तत्र क्लेशकर्मजन्मात्मकस्त्रिविधः संक्लेशः । तस्यो-
 त्पत्तिः पूर्वपूर्वसंक्लेशनिमित्त उत्तरोत्तरस्य संक्लेशस्यात्मलाभः ।
 उत्पत्तोः संनिश्रयदानकर्म । मूढस्यैव हि मिथ्याज्ञानसंशयरागादि-
 क्लेशपौनर्भविककर्मजन्मनां प्रवृत्तेर्नामूढस्येति ।

मानः । मानो हि नाम सर्व एव सत्कायदृष्टिसमाश्रयेण
 प्रवर्तते । स पुनश्चित्तस्योन्नतिलक्षणः । तथा ह्यात्मात्मीयभावं
 स्कन्धेष्वध्यारोप्यायमहमिदं ममेत्यात्मानं तेन तेन विशेषे-
 णोन्नमयति अन्येभ्योऽधिकं मन्यते । स चागौरवदुःखो-
 त्पत्तिसंनिश्रयदानकर्मकः । अगौरवं गुरुषु गुणवत्सु च
 पुद्गलेषु स्तब्धता कायवाचोरप्रश्रुतता दुःखोत्पत्तिः पुन-
 रत्र पुनर्भवोत्पत्तिः । स च पुनश्चित्तोन्नतिस्वरूपाभेदेऽपि
 चित्तोन्नतिनिमित्तभेदात्सप्तधा भिद्यते । मानोऽतिमान इत्येवमादि ।
 हीनात्कुलविज्ञानवित्तादिभिः श्रेयानस्मि कुलविज्ञानवित्तादि
 भिरिति या चित्तास्योन्नतिः सदृशेन वा कुलादिभिरेव
 सदृशोऽस्मीति या चित्तास्योन्नतिः स मानः

अतिमानः । कुलविज्ञानवित्तादिभिः सदृशात्त्यागशील-
 पौरुषादिभिः श्रेयानस्मि श्रेयसा वा कुलविद्यादिभिः सदृशोऽस्मि
 विज्ञानवित्तादिभिरित्ययमतिमानः । श्रेयसः कुलविज्ञानावचौरह-

मेव श्रेयान्कुलविज्ञानवित्तैरिति या चित्तस्योन्नतिरयं मानाति-
मानः । अस्मिमानः । पञ्चसूपादानस्कन्धेष्व्वात्मात्मीयरहितेष्व्वा-
त्मात्मीयाभिनिवेशाया चित्तस्योन्नतिः सोऽस्मिमानः । अभि-
मानः । अप्राप्त उत्तरे विशेषाधिगमे प्राप्नो मयेति या चित्तस्योन्नतिः
सोऽभिमानः । ऊनमानः । बहन्तरविशिष्टात्कुलविद्यादिभिरल्पान्तर-
हीनोऽस्मि कुलविद्यादिभिरिति या चित्तस्योन्नतिरयमूनमानः ।

मिथ्यामानः । अगुणवतो गुणवानस्मीति या चित्तस्योन्नतिः स
मिथ्यामानः । अगुणा हि दौःशाल्यादयस्ते यस्य विद्यन्ते सोऽ-
गुणवान् । तस्माद्गुणानस्मीत्यनेन हि दानशीलाद्यभावेऽपि
गुणवत्त्वमभ्युपगतं भवतीत्यतो निर्वस्तुक्त्वान्मिथ्यामान इत्यु-
च्यते । दृगिति सामान्यनिर्देशेऽपि क्लेशाधिकारात्पञ्चैव क्लेशा-
त्मिकाः सत्कायदृष्ट्यादिकाः दृष्ट्यः संबध्यन्ते । न लौकिकी
सम्यग्दृष्टिरनास्रवा । आसां तु क्लिष्टनितीरणाकारत्वादविशेषे-
ऽप्यालम्बनाकारभेदात्परस्परतो भेदः । तत्र सत्कायदृष्टिर्यत्पञ्चसू-
पादानस्कन्धेष्व्वात्मात्मीयदर्शनम् । अन्तर्ग्राह्यदृष्टेस्तेष्वेव पञ्चसू-
पादानस्कन्धेष्व्वात्मात्मीयत्वेन गृहीतेषु यदुच्छेदतः शाश्वततो वा
दर्शनम् । मिथ्यादृष्टिः । यस्या मिथ्यादृष्ट्या हेतुं वापवदति फलं
क्रियां वा सद्वा वस्तु नाशयति । सा सर्वदर्शनपापत्वान्मिथ्यादृष्टि-
रित्युच्यते । दृष्टि परामर्शः । पञ्चसूपादानस्कन्धेष्वप्रतो विशि-
ष्टतः श्रेष्ठतः परमतश्च यदर्शनम् । शीलव्रतपरामर्शः । पञ्चसूपादान-
स्कन्धेषु शुद्धितो मुक्तितो नैर्याणिकतश्च यदर्शनम् । विचिकित्सा ।
कर्मफलसत्यरत्नेषु विमतिः । विविधा मतिर्विमतिः । स्यान्न
स्यादिति । प्रज्ञातश्चेयं जात्यन्तरमेवोक्ता ।

उक्ताः दानन्तरोद्दिष्टास्त्रिदानीमुपक्लेशा वक्तव्या इत्यत षट्क्लेशास्त-
आह—

क्रोधोपनहने पुनः ।

म्रत्तः प्रदाश ईर्ष्याथ मात्सर्यं सह मायया ॥१२॥

शाख्यं मदो विहिंसा अहीरत्रपा स्त्यानमुद्रवः ।

आश्रद् यमथ कौशीत्रं प्रमादो मुषितास्मृतिः ॥१३॥

विक्षेपोऽसंप्रजन्यं च कौकृत्यं मिद्रमेव च ।

वितर्कश्च विचारश्चेत्युपक्लेशा द्वये द्विधा ॥१४॥

तत्र क्रोधो वर्तमानमपकारमागम्य यश्चेतस आघातः । अयं
चाघातस्वरूपत्वात्प्रतिघान्न भिद्यते । किन्त्वस्य प्रतिघस्यावस्था
विशेषे प्रज्ञप्तत्वात्प्रतिघांशिकः । वर्तमानमपकारमागम्य यश्चेतस
आघातः सत्त्वासत्त्वविषयो दण्डदानादिसंनिश्रयदानकर्मकश्च स
क्रोध इति षड्ज्ञप्यते । उपनाहो वैरानुबन्धः । क्रोधादूर्ध्वं ममानेनेद-
मपकृतमित्यस्य वैरात्मकस्थानुशयस्यानुत्सर्गः प्रबन्धेन प्रवर्तन-
मुपनाहः । अयं चाक्षान्तिसंनिश्रयदानकर्मकः । अक्षान्तिरपकारा-
मर्षणं प्रत्यपकारचिकीर्षा च । अयमपि क्रोधवत्प्रद्वेषावस्था-
विशेषे प्रज्ञप्यते । अतः प्रज्ञप्तिसन्नेव वेदितव्यः । अत्र आत्म-
नोऽवद्यप्रच्छादना छन्दद्वेषभयादीन्निराकृत्य काले तद्वितैषिणा
चोदकेन तत् त्वमेवंकारीत्यनुयुक्तस्य मोहांशिक्यवद्यप्रच्छादना
म्रत्तः । मोहांशिकत्वंतु म्रत्तस्य प्रच्छादनाकारत्वात् । अयं च
कौकृत्यास्पर्शसंनिश्रयदानकर्मकः । धर्मतैमा यदवद्यं प्रच्छादयतः
कौकृत्यमुत्पद्यते । कौकृत्याच्चावश्यं च दौर्गन्तस्येन संप्रयोगादस्पर्श
विहार इति । प्रदाशश्चण्डवचोदाशिता । चण्डं वचः प्रगाढं
पारुष्यं मर्नघट्टनयोगेन । दशनशीलो दाशी तद्भावो दाशिता ।
अयं च भावप्रत्ययः स्वार्थिकः । चण्डेन वचसा प्रदशतीति

चण्डवचोदाशिता । अयं च क्रोधोपनाहपूर्वकश्चेतस आघात-
स्वभाव इति प्रतिघांशिक एव न द्रव्यतो भिद्यते । अयं च
वाग्दुश्चरितप्रसवकर्मकः । अस्पर्शविहारकर्मकश्च । तद्वतः पुद्गलस्य
दुःखसंवासत्वात् ।

ईर्ष्या । परसंपत्तौ चेतसो व्यारोषो लाभसत्का-
राध्यवसितस्य लाभसत्कारकुलशीलश्रुतादीन्गुणविशेषान्
परस्योपलभ्य द्वेषांशिकोऽमर्षकृतश्चेतसो व्यारोष ईर्ष्या ।
स्वमाश्रयं व्याप्य रोषो व्यारोषः । दौर्मनस्यसंप्रयोगात्तत्पूर्वकश्चा-
स्पर्शविहार इति दौर्मनस्यास्पर्शविहारकर्मिकोच्यते । मात्सर्यं
दानविरोधी चेतस आग्रहः । उपात्तं वस्तु धर्माभिषकौशलात्मकम्
येन पूजानुग्रहकाम्ययार्थिनेऽनर्थिने वा दीयते तद् दानम् ।
तस्मिन्सति दानाभावात्तद्विरोधीत्युच्यते । लाभसत्काराध्यवासितस्य
जीवितोपकरणेषु रागांशिकश्चेतस आग्रहोऽपरित्यागेच्छा
मात्सर्यम् । इदं चासंलेखसंनिश्रयदानकर्मिकम् । असंलेखः पुनर्मा-
त्सर्येणानुपयुज्यमानानामप्युपकरणानां संचयाद्वेदितव्यः । माया
परवञ्चना याभूतार्थसंदर्शना । लाभसत्काराध्यवासितस्य परवञ्च-
नाभिप्रायेणान्यथावस्थितस्य शीलादेरर्थस्यान्यथा प्रकाशना ।
इयं च सहिताभ्यां रागमोहाभ्यामभूतान्गुणान्प्रकाशयतस्तयोः
समुदितयोः प्रज्ञाप्यत इति क्रोधादिवत्प्रज्ञापित एव न द्रव्यत इति
मिथ्याजीवसंनिश्रयदानकर्मिका । शाठ्यं स्वदोषप्रच्छादनोपाय-
संगृहीतं चेतसः कौटिल्यम् । स्वदोषप्रच्छादनोपायः परव्यामोहनम् ।
तत्पुनरन्येनान्यत्प्रतिसरन्विच्छिपति । अपरिस्फुटं वा प्रतिपद्यते ।

अत एव शाठ्यं म्रच्छाद्भिद्यते । स हि स्फुटमेव प्रच्छादयति
न काका । इदमपि लाभसत्काराध्यवसितोपायाभ्यां रागमोहाभ्यां
स्वदोषप्रच्छादनार्थं परव्यामोहनाय प्रवर्तते । तयोरेव सहितयोः

प्रज्ञाप्यते । इदं च सम्यगववादलाभपरिपन्थिकर्मिकम् । सम्यगव-
वादस्य यो लाभो योनिशोभनसिकारस्तस्यान्तरायं करोति । मदः
स्वसंपत्तौ रक्तस्योद्धर्षश्चेतसः पर्यादानम् । कुलारोग्ययौवनबलरूपैश्वर्य-
बुद्धिमेधाप्रकर्षः स्वसंपत्तिः । उद्धर्षो हर्षविशेषः । येन हर्षविशेषेण
चित्तमस्वतन्त्रीक्रियते तेन तदात्मतन्त्रीकरणात्पर्यात्तं भवतीत्ये-
तदुक्तं चेतसः पर्यादानमिति । अयं च सर्वक्लेशोपक्लेशसंनि-
श्रयदानकर्मिकः । विहिंसा सत्वविहेठना । विविधैर्बन्धबन्धनताड-
नतर्जनादिभिः सत्वानां हिंसा विहिंसा । विहेठ्यन्तेऽनया सत्वा-
वधबन्धनादिभिर्दुःखदौर्मनस्योत्पादनादिति सर्वसत्वविहेठना ।
सा पुनः प्रतिघांशिकी निर्घृणता सत्वेषु चित्तरुद्धता सत्वविहे-
ठनकर्मिका विहिंसेत्युच्यते । आह्वीक्य स्वयमवद्येनालज्जा । तस्मि-
न्कर्मण्यात्मानमयोग्यं मन्यमानस्यापि यावद्येनालज्जा साह्वीक्यं
ह्वीविपक्षभूतम् । अनपत्राप्यम् । परतोऽवद्येनालज्जा । लोकशास्त्र-
विरुद्धमेतन्मया क्रियत इत्येवमवगच्छतोऽपि या तथा पापक्रियया
लज्जा सापत्राप्यविपक्षभूतमनपत्राप्यम् । एतच्च द्वयमपि सर्वक्लेशोप-
क्लेशसाहाय्यकर्मिकम् । रागद्वेषमोहप्रकारेषु सर्वासत्कार्यप्रभवहेतुषु
रागद्वेषयोरयौगपद्याद्यथासंभवं प्रज्ञाप्यते न तु स्वतन्त्रमस्ति ।
स्त्यानं चित्तस्याकर्मण्यता स्तैमित्यम् । स्तिमितस्य भावः स्तैमित्यं
यद्योगाच्चित्तं जडीभवति स्तिमितं भवति नालम्बनं प्रति-
पत्तुं समुत्सहते । एतच्च सर्वक्लेशोपक्लेशसाहाय्यदानकर्मिकम् ।
मोहांशे प्रज्ञप्तत्वाच्च मोहांशिकमेव न पृथग्विद्यते । औद्धत्यं चित्त-
स्याव्युपशमः । व्युपशमो हि शमथस्तद्विरुद्धोऽव्युपशमः । स पुनरेव
रागानुकूलपूर्वहसितरसितक्रीडिताद्यनुस्मरतश्चेतसोऽव्युपशम-
हेतुः शमथपरिपन्थिकर्मिकः । आश्रद्धं कर्मफलसत्यरत्नेष्वनभि-
संप्रत्ययः श्रद्धाविपक्षः । श्रद्धा ह्यस्वित्त्वगुणवत्त्वशक्यत्वेष्वभि-

संप्रत्ययः प्रसादोऽभिलाषश्च यथाक्रमम् । अश्रद्धा तद्विपर्ययेणास्ति-
 त्वगुणवत्वशक्यत्वोष्वनभिसंप्रत्ययो ऽप्रसादो ऽनभिलाषश्च ।
 कौसीद्यसंनिश्रयदानकर्मकम् । अश्रद्धानस्य कुशल प्रयोगच्छब्दा-
 भावः कौसीद्यसंनिश्रयदानकर्मकत्वम् । कौसीद्य कुशले चेतसोऽनभ्यु-
 त्साहो वीर्यविपक्षः । कुशले कायवाङ्मनःकर्माणि निद्रापार्श्वशयन-
 सुखमागम्य यो मोहांशिकश्चेतसोऽनभ्युत्साहः । एतच्च कुशल-
 पक्षप्रयोगपरिपन्थिकर्मकम् । प्रमादो यैर्लोभद्वेषमोहकौसीद्यैः
 क्लेशाद्रागद्वेषमोहादिकाच्चित्तं न रक्षति कुशलं च तत्प्रतिपक्ष-
 भूतं न भावयति । तेषु लोभद्वेषमोहकौसीद्येषु प्रमादः प्रज्ञप्यते ।
 अयं चाकुशलवृद्धिकुशलपरिहाणिसंनिश्रयदानकर्मकः । मुषिता
 स्मृतिः क्लिष्टां स्मृतिः । क्लिष्टेति क्लेशसंप्रयुक्ता । इयं च
 विक्षेपसंनिश्रयदानकर्मिका । विक्षेपो रागद्वेषमोहांशिकश्चेतसो
 विसारः । विविधं क्षिप्यतेऽनेन चित्तमिति विक्षेपः । यै राग-
 द्वेषमोहैश्चित्तं समाध्यालम्बनाद्बहिः क्षिप्यते तेषु यथासंभवं
 विक्षेपः प्रज्ञप्यते । एष च वैराग्यपरिपन्थिकर्मकः । असं-
 प्रजन्यं क्लेशसंप्रयुक्ता प्रज्ञा । ययासंविदिता कायवाक्चित्तचर्या
 अतिक्रमप्रक्रमादिषु वर्तते करणीयाकरणीयाज्ञानत् । एतच्चाप-
 त्तिसंनिश्रयदानकर्मकम् । कौकृत्यं चेतसो विप्रतिसारः ।
 कुत्सितं कृतमिति कुकृतम् । तद्भावः कौकृत्यम् । इह तु कुकृतविषय-
 श्चेतसो विलेखः कौकृत्यं चैतसिकाधिकारात् । एतच्च चित्त-
 स्थितिपरिपन्थिकर्मकम् । मिद्धमस्वतन्त्रवृत्तिचेतसोऽभिसंक्षेपः ।
 वृत्तिरालम्बने प्रवृत्तिः । सास्वतन्त्रा चेतसो यतो भवति
 तन्मिद्धम् । कायचित्तसंधारणासमर्था वा वृत्तिश्चेतसोऽस्वतन्त्रता
 सा यतो भवति तन्मिद्धम् । अभिसंक्षेपश्चेतसश्चक्षुरादीन्द्रिय-
 द्वारेणाप्रवृत्तिः । एतच्च मोहांशे प्रज्ञपनान्मोहांशिकं कृत्याति-
 पत्तिसंनिश्रयदानकर्मकं च । वितर्कः पर्येषको मनोजल्पः

प्रज्ञाचेतनाविशेषः । पर्येषकः किमेतदिति निरूपणाकारप्रवृत्तः ।
 मनसो जल्पो मनोजल्पः । जल्प इव जल्पः । जल्पोऽर्थकथनम् ।
 चेतनाप्रज्ञाविशेष इति । चेतनायाश्चित्तपरिस्पन्दात्मकत्वात् । प्रज्ञायाश्च
 गुणदोषविवेकाकारत्वात्तद्वशेन चित्तप्रवृत्तेः । कदाचिच्चित्तचेतनयो-
 र्वितर्कप्रज्ञाप्तिः । कदाचित्प्रज्ञाचेतसोर्यथाक्रममनभ्युत्साहव्युत्साहवस्थयोः ।
 अथ वा चेतनाप्रज्ञयोरेव वितर्कप्रज्ञाप्तिस्तद्वशेन चित्तस्य तथाप्रवृत्तत्वात् ।
 स एव चित्तस्यौदारिकता । औदारिकतेति स्थूलता वस्तुमात्रपर्येषणा-
 कारत्वात् । एष च नयो विचारेऽपि दृष्टव्यः । विचारोऽपि हि
 चेतनाप्रज्ञाविशेषात्मकः । प्रत्यवैक्षिको मनोजल्प एव । इदं तदिति
 पूर्वाधिगतनिरूपणात् । अत एव च चित्तसूक्ष्मतेत्युच्यते ।

एतौ च स्पर्शास्पर्शविहारसंनिश्रयदानकर्मकौ । अनयोश्चौदारिकसू-
 क्ष्मतया व्यवस्थापनात्पृथक्करणम् । द्वये द्विधेति । द्वयं च द्वयं च द्वये ।
 ते पुनः कौकृत्यमिद्धे वितर्कविचारौ च । एते च चत्वारो धर्मा द्विधा
 क्लिष्टा अक्लिष्टाश्च । तत्राकुशलमकृत्वा कुशलं च कृत्वा यश्चेतसो
 विलेखस्तत्सौक्लिष्टं कौकृत्यम् । यत्कुशलमकृत्वा तत्कौकृत्यमक्लिष्टम् ।
 मिद्धमपि क्लिष्टचित्ताविद्धं क्लिष्टचित्तसंप्रयुक्तं च क्लिष्टम् । अक्लिष्ट-
 चित्ताविद्धमक्लिष्टचित्तसंप्रयुक्तं चाक्लिष्टम् । कामव्यापादविहिंसा-
 दिवितर्काः क्लिष्टाः । नैष्कर्म्यादिवितर्का अक्लिष्टाः । एवं परोपघातो-
 पायविचारः क्लिष्टः । परानुग्रहोपायविचारोऽक्लिष्टः । तत्र ये कौकृत्य-
 मिद्धवितर्कविचाराः क्लिष्टाः त एवोपक्लेशा नेतरे । तत्र यथा
 रूपशब्दाद्युपलब्धिः षट्प्रकारा यथासंभवं सर्वैश्चैतसिकैः संप्रयुज्यते
 सर्वत्रगैर्विनियतैः कुशलैः क्लेशैरुपक्लेशैश्च एवं त्रिवेदना तिसृभिश्च
 वेदनाभिः संप्रयुज्यते सुखया दुःखया अदुःखासुखया च सौमनस्य
 दौर्मनस्योपेक्षास्थानीयेषु रूपादिषु तदुत्पत्तेः । कुशला अकुशला
 अव्याकृता च । आलम्बविज्ञानं तु सर्वत्रगैः पञ्चभिरेव संप्रयुज्यते

नान्यैस्तत्र चोपेक्षैत्र वेदना अनिवृताव्याकृतं च । क्लिष्टं मनः सर्वत्रगैः पञ्चभिश्चतुर्भिश्च क्लेशैरात्ममोहादिभिः तत्रोपेक्षैव वेदना निवृताव्याकृतं चेति ।

इदमिदानीं विन्यते । किं पंचानां चतुर्विज्ञानादीनां युगपदालम्बनप्रत्ययसान्निध्येऽप्यालयविज्ञानादेकस्यैवोत्पत्तिर्भवति न द्वयोर्न बहूनां वा । यथैके मन्यन्ते । न द्वयोर्न बहूनां वा युगपत्समनन्तरप्रत्ययाभावादेकस्यैव विज्ञानस्योत्पत्तिर्भवति । न चैकं विज्ञानं बहूनां समनन्तरप्रत्ययत्वं प्रतिपत्तुमुत्सहते उतानियमेन । यद्येकस्यैव प्रत्ययसान्निध्यमेकमेवोत्पद्यते एवं द्वयोर्बहूनां च प्रत्ययसान्निध्ये उत्पत्तिर्भवतीत्यत आह ।

पञ्चानां मूलविज्ञाने यथाप्रत्ययमुद्भवः ।

विज्ञानानां सह न वा तरङ्गाणां यथा जले ॥१५॥

पंचानामिति चक्षुरादिविज्ञानानां तदनुचरमनोविज्ञानसहितानाम् । पंचानां चक्षुरादिविज्ञानानां बीजाश्रयत्वात्तत् उत्पत्तेर्गतिषु जन्मोपादानाच्चालयविज्ञानं मूलविज्ञानमित्युच्यते । यथाप्रत्ययमुद्भव इति यस्य यस्य यः प्रत्ययः सनिहितस्तस्य तस्य नियमेनोद्भव आत्मलाभः । सह न वेति युगपत्क्रमेण वा । तरङ्गाणां यथा जल इति । आलयविज्ञानात्प्रवृत्तिविज्ञानानां युगपद्युगपचोत्पत्तौ दृष्टान्तः । यथोक्तम् । तद्यथा विशालमते [सन्धिनिर्माणसूत्रे ५.५] महत उदकौघस्य बहतः सचेदेकस्य तरङ्गस्योत्पत्तिप्रत्ययः प्रत्युपस्थितो भवत्येकमेव तरङ्गं प्रवर्तते । सचेद्द्वयोस्त्रयाणां संबहुलानां तरङ्गाणामुत्पत्तिप्रत्ययः प्रत्युपस्थितो भवति । यावत्संबहुलानि तरङ्गाणि प्रवर्तन्ते । न च तस्योदकौघस्य स्रोतसा बहतः समुच्छ्रित्तिर्भवति न पर्युपयोगः प्रज्ञायते । एवमेव विशालमते तदोघस्थानीयमालयविज्ञानं सनिश्रित्य

प्रतिष्ठाय सचेदेकस्य विज्ञानस्योत्पत्तिप्रत्ययः प्रत्युपस्थितो भवति एक एवमेव चक्षुर्विज्ञानं प्रवर्तते । सचेद्द्वयोस्त्रयाणां सचेत् यावत् पञ्चानां विज्ञानानामुत्पत्तिप्रत्ययः प्रत्युपस्थितो भवति सकृद्यावत्पञ्चानां प्रवृत्तिर्भवति । अत्र गाथा—

आदानविज्ञानगभीरसूक्ष्मो ओघो यथा वर्तते सर्वबीजो ।

बाला न एषो मयि न प्रकाशि मोहैव आत्मा परिकल्पयेयु ॥

इति । न हि विज्ञानप्रतिनियमेनालम्बनप्रत्ययवत्समनन्तरप्रत्यय इष्यते सर्वविज्ञानोत्पत्तौ सर्वस्य विज्ञानस्य तत्समनन्तरप्रत्ययत्वाभ्युपगमात् । अत एकस्मादपि समनन्तरप्रत्ययादालम्बनप्रत्ययसान्निध्ये द्वयोर्बहूनां च विज्ञानानामुत्पत्तिर्न निरुध्यते । किं चात्र कारणं यत्समनन्तरप्रत्ययप्रतिनियमाभावे पञ्चानां च युगपदालम्बनप्रत्ययसान्निध्ये एकेनैवोत्पत्तव्यं न पञ्चभिरपीति । तस्मादालम्बनसद्भावे पञ्चानामपि चोत्पत्तिरित्यभ्युपेयम् ।

इदमिदानीं वक्तव्यम् । किं मनोविज्ञानं चक्षुरादिविज्ञानैः सह प्रवर्तते विना वा उत नैवेत्यत आह—

मनोविज्ञानसंभूतिः सर्वदासंज्ञिकादृते ।

समापत्तिद्वयान्मिद्वान्मूर्च्छनादप्यचित्तकात् ॥१६॥

इति । सर्वदेति सर्वकालं चक्षुरादिविज्ञानैः सह विना वेत्यर्थाः । अस्योत्सर्गस्यापवादमारभते आसंज्ञिकादृते समापत्तिद्वयान्मिद्वान्मूर्च्छनादप्यचित्तकाद् इति । तत्रासंज्ञिकमसंज्ञिसत्त्वेषु देवेषूपपन्नस्य यच्चित्तचैतसिकानां धर्माणां निरोधः । समापत्तिद्वयमसंज्ञिसमापत्तिर्निरोधसमापत्तिश्च । तत्रासंज्ञिसमापत्तिस्तृतीयध्यानाद्वीतरागस्य नोद्ध्वंमवीतरागस्य निःसरणसंज्ञापूर्यकेण मनसिकारेण मनोविज्ञानस्य तत्सप्रभुक्तानां च चिंतानां यो निरोधः

सोऽत्रासंज्ञिसमापत्तिरित्युच्यते । निरुध्यतेऽनेनेति निरोधः । स पुनः ससंप्रयोगस्य मनोविज्ञानस्य समुदाचारनिरोध आश्रयस्यावस्थाविशेषः । स च समापत्तिचित्तादनन्तरं चित्तान्तरोत्पत्तिविरुद्ध आश्रयः प्राप्यत इति समापत्तिरित्युच्यते । निरोधसमापत्तिराकिंचन्यायतनवीतरागस्य शान्तविहारसंज्ञापूर्वकेण मनसिकारेण ससंप्रयोगस्य मनोविज्ञानस्य क्लिष्टस्य च मनसो यो निरोधः । इयमप्यसंज्ञिसमापत्तिवदाश्रयस्यावस्थाविशेषे प्रज्ञप्यते । अचित्तकं मिद्धं गाढमिद्धोपहतत्वादाश्रयस्य तावत्कालं मनोविज्ञानाप्रवृत्तेरचित्तकमित्युच्यते । अचित्तिका मूर्च्छा । आगन्तुनाभिघातेन वातपित्तश्लेष्म वैषम्येण वा यदाश्रयवैषम्यं मनोविज्ञानप्रवृत्तिविरुद्धम् । तत्राचित्तिका मूर्च्छोपचर्यते । एताः पञ्चावस्था वर्जयित्वा तदन्यासु सर्वास्ववस्थासु मनोविज्ञानप्रवृत्तिर्वेदितव्या । एवमासंज्ञिकादिषु मनोविज्ञाने निरुद्धे तदपगमे पुनः कृत उत्पद्यते यत्तस्य कालक्रिया न भवति । तत्पुनरालयविज्ञानादेवोत्पद्यते । तद्धि सर्वविज्ञानबीजकमिति । यत्र विज्ञानपरिणामे आत्मधर्मोपचारः स पुनस्त्रिधेत्युद्दिश्य विस्तरेण त्रिविधोऽपि निर्दिष्टः ।

इदानीमात्मधर्मोपचारो यः प्रज्ञप्यते स विज्ञानपरिणाम एव न विज्ञानपरिणामात्स पृथगस्त्यात्मा धर्मो वेति यत्प्रतिज्ञातं तद्व्यसाधनार्थमाह ।

विज्ञानपरिणामोऽयं विकल्पो यद्विकल्प्यते ।

तेन तन्नास्ति तेनेदं सर्वं विज्ञप्तिमात्रकम् ॥ १७ ॥

इति योऽयं विज्ञानपरिणामस्त्रिविधोऽनन्त बरमभिहितः सोऽयं विकल्पः । अध्यारोपितार्थाकाराः त्रैधातुकाश्चित्तचैत्ता विकल्प उच्यते । यथोक्तम्—

अभूतपरिकल्पस्तु चित्तचैत्तास्त्रिधातुकाः

इति । तेन त्रिविधेन विकल्पेनालयविज्ञानक्लिष्टमनःप्रवृत्तिविज्ञानस्रभावेन ससंप्रयोगेण यद्विकल्प्यते भाजनमात्मा स्कन्धात्वायतनरूपशब्दादिकं वस्तु तन्नास्तीत्यतः स विज्ञानपरिणामो विकल्प उच्यते असदालम्बनत्वात् । कथं पुनरेतद्विज्ञायते तदालम्बनं असदिति । यद्धि यस्य कारणं तस्मिन्समये चाविरुद्धे च तदुत्पद्यते नान्यतः । विज्ञानं च मायागन्धर्वनगरस्वप्नतिमिरादावसत्यालम्बने जायते । यदि च विज्ञानस्यालम्बनप्रतिबद्ध उत्पादः स्यात् एवं सति मायादिष्वर्थाभावान्न विज्ञानमुत्पद्यते । तस्मात् पूर्वकान्निरुद्धात् तज्जातीयविज्ञानाद् विज्ञानमुत्पद्यते न बाह्यादर्थात् तस्मिन्नसत्यपि भावात् । इष्टा चाभिन्नेऽप्यर्थे प्रतिपत्तृणां परस्परविरुद्धा प्रतिपत्तिः । न चैकस्य परस्परविरुद्धानेकात्मकत्वं युज्यते । तस्मात् अध्यारोपितरूपत्वाद् विकल्पस्यालम्बनं असदिति प्रतिपत्ताव्यम् ।

अनेन तावत् समारोपान्तं परिहृत्यापवादान्तपरिजिहीर्षया आह—

तेनेदं सर्वं विज्ञप्तिमात्रकम्

इति । तेनेति तस्मात् । यस्मात् परिणामात्मकेन विकल्पे न यद्विकल्प्यते तेन तन्नास्ति, तस्माद् विषयाभावात् सर्वं विज्ञप्तिमात्रकम् । सर्वमिति त्रैधातुकमसंस्कृतं च मात्रशब्दस्तदधिकविषयव्यवच्छेदार्थः । ककारः पादपूरणार्थः । यदि सर्वं विज्ञप्तिमात्रकमेव न ततोऽन्यः कर्ता करणं वास्ति ।

कथं मूलविज्ञानाद् अनधिष्ठिताद् असति करणे विकल्पाः प्रवर्तन्त इत्याह—

सर्वबीजं हि विज्ञानं परिणामस्तथा तथा ।

यात्यन्योन्यवशाद् येन विकल्पः स स जायते ॥१८॥

तत्र सर्वधर्मोत्पादिनशक्त्यनुगमात् सर्वबीजम् । विज्ञानमित्यालयविज्ञानम् । विज्ञानं ह्यसर्वबीजादप्यस्तीति । अतः सर्वबीजमित्याह । विज्ञानाद् अन्यदपि कैश्चित् प्रधानादि सर्वबीजं कल्प्यत इति विज्ञानमित्याह । अथ वा एकपदव्यभिचारेऽपि विशेषणविशेष्यत्वदर्शनान्नायं दोषः । परिणामस्तथा तथा यात्यन्योन्यवशादिति । पूर्वावस्थातोऽन्यथाभावः परिणामः । तथा तथेति तस्य तस्य विकल्पस्यानन्तरोत्पादनसमर्थावस्थां प्राप्नोतीत्यर्थः । अन्योन्यवशादिति तथा हि चक्षुरादिविज्ञानं स्वशक्तिपरिपोषे वर्तमाने शक्तिविशिष्टस्यालयविज्ञानपरिणामस्य निमित्तं सोऽपि आलयविज्ञानपरिणामः चक्षुरादिविज्ञानस्य निमित्तं भवति । एवमन्योन्यवशाद् यस्मादुभयं प्रवर्तते तस्मादालयविज्ञानाद् अन्येनानधिष्ठिताद् अनेक प्रकारो विकल्पः स स जायते । तत्र च वर्तमाने जन्मनि यथालयविज्ञानात् प्रवृत्तिविज्ञानस्योत्पत्तिर्भवति तथा ख्यातम् ।

इदानीं विज्ञप्तिमात्रे अनागतं जन्म वर्तमानजन्मनिरोधे सति यथा प्रतिसंधीयते तत् प्रदर्शयन्नाह—

कर्मणो वासनां ग्राहद्वयवासनया सह ।

क्षीणे पूर्वविपाकेऽन्यद्विपाकं जनयन्ति तत् ॥१९॥

इति । पुण्यापुण्यानेञ्जचेतना कर्म । तेन कर्मणा यदनागतात्मभावाभिनिवृत्तये आलयविज्ञाने सामर्थ्यमाहितं सा कर्मवासना । ग्राहद्वयम् । ग्राह्यग्राहो ग्राहकग्राहश्च । तत्र विज्ञानात्पृथ-

गेव स्वसंतानाध्यासितं ग्राह्यमस्तीत्यध्यवसायो ग्राह्यग्राहः । तच्च विज्ञानेन प्रतीयते विज्ञायते गृह्यत इति योऽयं निश्चयः स ग्राहकग्राहः । पूर्वोत्पन्नग्राह्यग्राहकग्राहाक्षिप्रमनागततज्जातीयग्राह्यग्राहकग्राहोत्पत्तिबीजं ग्राहद्वयवासना । तत्र कर्मवासनाभेदाद् गतिभेदेनात्मभावभेदः बीजभेदादङ्करभेदवत् । ग्राहद्वयवासनायास्तु सर्वकर्मवासनानां यथास्वं आक्षिप्तात्मभावोत्पादने प्रवृत्तानां सहकारित्वं प्रतिपद्यते । तद्यथा अवादयोऽङ्कुरस्योत्पत्ताविति । एवं च न केवलाः कर्मवासना ग्राहद्वयवासनानुगृहीता विपाकं जनयन्तीत्युक्तं भवति । अत एवाह-ग्राहद्वयवासनया सहेति ।

क्षीणे पूर्वविपाकेऽन्यद्विपाकं जनयन्ति तदिति । पूर्वजन्मोपचितेन कर्मणा य इह विपाकोऽभिनिवृत्तस्तस्मिन् क्षीणे इति आक्षेपकाले पर्यन्तावस्थिते यथाबलं कर्मवासना ग्राहद्वयवासनासहिता उपभुक्ताद्विपाकाद् अन्यद्विपाकं तदेवालयविज्ञानं जनयन्ति, आलयविज्ञानव्यतिरेकेणान्यस्य विपाकस्याभावात् । क्षीणे पूर्वविपाक इत्यनेन शाश्वतान्तं परिहरति । अन्यद्विपाकं जनयन्तीत्युच्छेदान्तम् । चक्षुरादिविज्ञानव्यतिरिक्तमालयविज्ञानमस्ति तदेव च सर्वबीजकं न चक्षुरादिविज्ञानमिति । कुत एतत् । आगमाद् युक्तितश्च । उक्तं हि भगवताभिधर्मसूत्रे ।

अनादिकालिको धातुः सर्वधर्मसमयाश्रयः ।

तस्मिन् सति गतिः सर्वा निर्वाणाधिगमोऽपि वा ॥

न चालयविज्ञानमन्तरेण संसारप्रवृत्तिर्निवृत्तिर्वा युज्यते । तत्र संसारप्रवृत्तिः निकायसभागान्तरेषु प्रतिसंधिबन्धः । निवृत्तिः सोपधिशेषो निरुपधिशेषश्च निर्वाणधातुः । तत्रालयविज्ञानाद् अन्यत् संस्कारप्रत्ययं विज्ञानं न युज्यते । संस्कारप्रत्ययविज्ञानाभावे प्रवृत्तेरप्यभावः संसारस्य । आलयविज्ञानानभ्युपगमे

प्रतिसंधिविज्ञानं वा संस्कारप्रत्ययं परिकल्प्येत संस्कारभाविता वा षड्विज्ञानकायाः । तत्र ये संस्काराः प्रातिसंधिक विज्ञानप्रत्ययत्वेनेष्यन्ते तेषां चिरनिरुद्धत्वात्, निरुद्धस्य चासत्त्वात् असत्तश्च प्रत्ययत्वाभावान्न संस्कारप्रत्ययं प्रतिसंधिविज्ञानं युज्यते । प्रतिसंधौ च नामरूपमप्यस्ति न केवलं विज्ञानं तत्र विज्ञानमेव संस्कारप्रत्ययं न नामरूपमिति का तत्र युक्तिः । तस्मात् संस्कारप्रत्ययं नामरूपमिति वक्तव्यम्, न तु विज्ञानमिति । कतमदन्यविज्ञानप्रत्ययं नामरूपं यदुत्तरकालमिति चेत्तस्य प्रातिसंधिक नामरूपात् क आत्मातिशयः यतस्तदेव विज्ञानप्रत्ययं न पूर्वं, पूर्वं च संस्कारप्रत्ययं नोत्तरमिति । अतश्च संस्कारप्रत्ययं नामरूपमेवास्तु किं प्रतिसंधिविज्ञानेनाङ्गान्तरेण परिकल्पतेन । तस्मान्न प्रतिसंधिविज्ञानं संस्कारप्रत्ययं युज्यते । संस्कार परिभाविता वा षड्विज्ञानकाया अपि न संस्कारप्रत्ययं विज्ञानं युज्यते । किं कारणम् । न हि विज्ञानं विपाकवासनां निष्यन्दवासनां वा स्वात्मन्याधत्तुं समर्थं स्वात्मनि कारितविरोधात् नाप्यनागते तस्य तदानुत्पन्नत्वात् अनुत्पन्नस्य चासत्त्वात् । नाप्युत्पन्नेपूर्वस्य तदा निरुद्धत्वात् अचित्तिकासु च निरोधसमापत्याद्यवस्थासु पुनः संस्कारपरिभावितचित्तोत्पत्त्यसंभवात् विज्ञानप्रत्ययं नामरूपं न स्यात्, षडायतनं न स्यात्, एवं यावज्जातिप्रत्ययं जरामरणं न स्यात् । तंतश्च संसारप्रवृत्तिरेव न स्यात् । तस्मादविद्याप्रत्ययाः संस्काराः तदधिवासि चालयविज्ञानं संस्कारप्रत्ययं विज्ञानं तत्प्रत्ययं प्रतिसंधौ नामरूपमित्येवैव नीतिरनघद्या । संसारनिवृत्तिरपि चालयविज्ञाने असति न युज्यते । संसारस्य हि कर्म क्लेशाश्च कारणं तयोश्च क्लेशाः प्रधानम् । तथा हि क्लेशाधिपत्यत्वात् कर्म पुनर्भावेपसमर्थं भवति नान्यथा । तथा आक्षिप्तपुनर्भवमपि कर्म क्लेशाधिपत्यादेव पुनर्भवो भवति

नान्यथा । एवं च क्लेशा एव संसारप्रवृत्तेः प्रधानत्वात् मूलम् । अतस्तेषु प्रहीणेषु संस्कारो विनिवर्तते नान्यथा । न चालयविज्ञानमन्तरेण तत्प्रहाणं युज्यते । कथं पुनर्न युज्यते । संमुखीभूतो वा क्लेशः प्रहीयते बीजावस्थो वा । तत्र संमुखीभूतः प्रहीयत इति । अनिष्टिरेवेयम् । तत्रतत् (क्लेशः) प्रहाणमार्गस्था येनां वा बीजावस्थोऽपि नैव प्रहीयते । न हि प्रतिपक्षात् तदानो किञ्चिदन्यदभ्युपगम्यते, यत्र क्लेशबीजं व्यवस्थितं तत्प्रतिपक्षेण प्रहीयेत ।

अथ प्रतिपक्षचित्त एव क्लेशबीजानुषक्त इष्यते । न हि तत् क्लेशबीजानुषक्तमेव तत्प्रतिपक्षो भवितुमर्हति । न चाप्रहीणक्लेशबीजानां संसारनिवृत्तिः संभवति । तस्मादवश्यं चालयविज्ञानं तदन्यविज्ञानसहभूमिः क्लेशोपक्लेशैर्भाव्यते स्वबीजपुष्ट्याधानत इत्यभ्युपेयम् । ये पुनश्चित्त एव संततिपरिणामविशेषाद् यथाबलं वासनावृत्तिलाभे सति क्लेशोपक्लेशाः प्रवर्तन्ते तेषां चालयविज्ञानव्यवस्थितं बीजं तत्सहभुवा क्लेशप्रतिपक्षमार्गेणापनीयते । तस्मिंश्चापनीते न पुनस्तेनाश्रयेण क्लेशानामुत्पत्तिरिति सोपधिशेषो निर्वाणधातुः प्राप्यते । पूर्वकर्माक्षिप्तजन्मनिरोधे च ततोऽन्यजन्माप्रतिसंधानान्निरूपधिशेषो निर्वाणधातुः । न हि कर्म विद्यमानमपि क्लेशेषु प्रहीणेषु सहकारिकारणाभावात् पुनर्भवमाभिनिर्वर्तयितुं समर्थम् । एवं चालयविज्ञाने सति संसारप्रवृत्तिर्निवृत्तिश्च नान्यथेत्यर्थं चक्षुरादिविज्ञानव्यतिरिक्तं चालयविज्ञानम् । तदेव च सर्वधर्मबीजानुगतं न चक्षुरादिविज्ञानमित्यभ्युपगन्तव्यम् । विस्तरविचारस्तु पञ्चस्कन्धकोपनिबन्धाद् वेदितव्यः । यदि विज्ञप्तिमात्रमेवेदं कथं न सूत्रविरोधः । सूत्रेषु हि त्रयः स्वभावा उक्ताः, परि-

कल्पितः, परतन्त्रः, परिनिष्पन्नश्च । नास्ति विरोधः, विज्ञप्तिमात्र एव सति स्वभावत्रयव्यवस्थानात् । कथमित्यत आह—

येन येन विकल्पेन यद्यद् वस्तु विकल्प्यते ।

परिकल्पित एवासौ स्वभावो न स विद्यते ॥२०॥

आध्यात्मिकबाह्यविकल्पवस्तुभेदेन विकल्पानामानन्त्यं प्रदर्शयन्नाह—येन येन विकल्पेनेति । यद् यद् वस्तु विकल्प्यते । आध्यात्मिकं बाह्यं वा अन्तशो यावद् बुद्धधर्मा अपि । परिकल्पित एवासौ स्वभाव इत्यत्र कारणमाह—न स विद्यते इति । यद् वस्तु विकल्पाविषयस्तद् यस्मात् सत्ताभावान्न विद्यते तस्मात् तद्वस्तु परिकल्पितस्वभावमेव, न हेतुप्रत्ययप्रतिपद्यस्वभाव । तथा- ह्येकस्मिन् वस्तुनि तदभावे च परस्परविरुद्धानेकविकल्पप्रवृत्ति- र्दृष्टा । न च तदेकं वस्तु तदभावो वा परस्परविरुद्धानेकस्वभावो युज्यते । तस्मात् सर्वमिदं विकल्पमात्रमेव तदर्थस्य परिकल्पित- रूपत्वात् । उक्तं च सूत्रे । न खलु पुनः सुभूते धर्मास्तथा विद्यन्ते यथा बालपृथग्जना अभिनिविष्टा इति ।

परिकल्पितानन्तरं परतन्त्रस्वभावो वक्तव्य इति आह—

परतन्त्रस्वभावस्तु विकल्पः प्रत्ययोद्भवः ।

अत्र विकल्प इति परतन्त्रस्वरूपमाह । प्रत्ययोद्भव इत्यनेनापि परतन्त्राभिधानप्रवृत्तिनिमित्तमाह । तत्र परिकल्पः कुशलाकुशला- व्याकृतभेदभिन्नाः त्रैधातुकाश्चित्तचैत्ताः यथोक्तम्—

अभूतपरिकल्पस्तु चित्तचैत्तास्त्रैधातुका ।

इति । परैर्हेतुप्रत्ययैस्तन्त्र्यत इति परतन्त्र उत्पाद्यत इत्यर्थः । स्वतोऽन्यहेतुप्रत्ययप्रतिबद्धात्मलाभ इति यावदुक्तं भवति ।

उक्तः परतन्त्रः । परिनिष्पन्नः कथमित्यत आह—

निष्पन्नस्तस्य पूर्वेण सदा रहितता तु या ॥२१॥

अविकारपरिनिष्पत्त्या स परिनिष्पन्नः । तस्येति परतन्त्रस्य पूर्वेणेति परिकल्पितेन । तस्मिन् विकल्पे ग्राह्यग्राहकभावः परि- कल्पितः । तथा हि तस्मिन् विकल्पे ग्राह्यग्राहकत्वं अविद्यमान- मेव परिकल्प्यत इति परिकल्पितमुच्यते । तेन ग्राह्यग्राहकेण परतन्त्रस्य सदा सर्वकालं अत्यन्तरहितता या स परिनिष्पन्न- स्वभावः ।

अत एव स नैवान्यो नानन्यः परतन्त्रतः ।

अत एव स नैवेति परिकल्पितेन स्वभावेन परतन्त्रस्य सदा रहितता परिनिष्पन्नः । रहितता च धर्मता धर्मान्नान्या नानन्या युज्यते । परिनिष्पन्नश्च परतन्त्रधर्मतेत्यतः परतन्त्रात् परिनि- ष्पन्नो नान्यो नानन्य इति बोद्धव्यः । यदि हि परिनिष्पन्नः परतन्त्रादन्यः स्याद् एवं न परिकल्पितेन परतन्त्रः शून्यः स्यात् । अथानन्य एवमपि परिनिष्पन्नो न विशुद्ध्यात्मन्वनः स्यात् परतन्त्रवत् संक्लेशात्मकत्वात् । एवं परतन्त्रश्च न क्लेशात्मकः स्यात् परिनिष्पन्नाद् अनन्यत्वात् परिनिष्पन्नवत् ।

अनित्यतादेवद् वाच्यो

नान्यो नानन्य इति वाक्यशेषः । यथा ह्यनित्यता दुःखतानात्मता च संस्कारादिभ्यो नान्या नानन्या । यदि संस्कारेभ्योऽनित्यता अन्या एवं तर्हि संस्कारा नित्याः स्युः । अथानन्या एवमपि संस्काराः प्रणष्टस्वभावरूपाः स्युः अनित्यतावत् । एवं दुःखता- दिष्वपि वाच्यम् । यदि ग्राह्यग्राहकभावः रहितः परतन्त्रः कथमसौ गृह्यते अगृह्यमाणो वा कथमस्तीति विज्ञायते । अत आह—

नादृष्टेऽस्मिन् स दृश्यते ॥२२॥

नादृष्टेऽस्मिन्निति परिनिष्पन्नस्वभावे स दृश्यते इति परतन्त्रः स्वभावः । निर्विकल्पलोकोत्तरज्ञानदृश्ये परिनिष्पन्ने स्वभावे अदृष्टे अप्रतिबद्धे असाक्षात्कृते तत्पृष्ठलब्धशुद्ध-लौकिकज्ञानगम्यत्वात् परतन्त्रोऽन्येन ज्ञानेन न गृह्यते । अतः परिनिष्पन्ने अदृष्टे परतन्त्रो न दृश्यते । न पुनः लोकोत्तर-ज्ञानपृष्ठलब्धेनापि ज्ञानेन न दृश्यते । यथा निर्विकल्पप्रवेशायां धारण्यामुक्तम्—तत्पृष्ठलब्धेन ज्ञानेन मायामरीचिस्वप्नप्रतिश्रुत्को-दकचन्द्रनिर्मितसमान् सर्वधर्मान् प्रत्येतीति । अत्र च धर्माः परतन्त्रसंगृहीता अभिप्रेताः । परिनिष्पन्नश्चाकाशवद् एकरस-ज्ञानं च यथोक्तं निर्विकल्पेन ज्ञानेनाकाशसमतायां सर्वधर्मान् पश्यतीति परतन्त्रधर्माणां तथतामात्रदर्शनात् । यदि द्रव्यमेव पर-तन्त्रः कथं सूत्रे सर्वधर्मा निःस्वभावा अनुत्पन्ना अनिरुद्धा इति निर्दिश्यन्ते । नास्ति विरोधः यस्मात् ।

त्रिविधस्य स्वभावस्य त्रिविधां निःस्वभावताम् ।

संघाय सर्वधर्माणां देशिता निःस्वभावता ॥२३॥

त्रय एव स्वभावा न चतुर्थोऽस्तीति ज्ञापनार्थं संख्यानिर्देशः स्वेन स्वेन लक्षणैः विद्यमानवद् भवतीति । त्रिविधा निःस्व-भावता लक्षणनिःस्वभावता उत्पत्तिनिःस्वभावता परमार्थनिः-स्वभावता च । सर्वधर्माः परिकल्पितपरतन्त्रपरिनिष्पन्नात्मकाः ।

इदानीं त्रिविधस्य स्वभावस्य या यस्य निःस्वभावता तां तस्य प्रदर्शयन्नाह—

प्रथमो लक्षणैः निःस्वभावोऽपरः पुनः ।

नस्वयंभाव एतस्येत्यपरा निःस्वभावता ॥२४॥

धर्माणां परमार्थश्च स यतस्तथतापि सः ।

प्रथमः परिकल्पितः स्वभावः अयं च लक्षणैर्नैव निःस्वभावः तल्लक्षणस्योत्प्रेक्षितत्वात् रूपलक्षणा रूपं अनुभवलक्षणा वेदने-त्यादि । अतश्च स्वरूपाभावात् स्वपुष्पवत् स्वरूपेणैव निःस्वभावः । अपरः पुनरिति परतन्त्रस्वभावः । नस्वयंभाव एतस्य मायावत् परप्रत्ययेनोत्पत्तेः । अतश्च यथा प्रख्याति तथास्योत्पत्तिर्नास्तीति अतोऽस्य उत्पत्तिनिःस्वभावतेत्युच्यते । धर्माणां परमार्थश्च स यतस्तथतापि स इति । परमं हि लोकोत्तरज्ञानं निरुत्तरत्वात्-स्यार्थः परमार्थः । अथ वा आकाशवत् सर्वत्रैकरसार्थेन वैमल्या-विकारार्थेन च परिनिष्पन्नः स्वभावः परमार्थ उच्यते । स यस्मात् परिनिष्पन्नः स्वभावः सर्वधर्माणां परतन्त्रात्मकानां परमार्थः तद्धर्मतेति कृत्वा तस्मात् परिनिष्पन्न एव स्वभावः परमार्थनिः-स्वभावता परिनिष्पन्नस्याभावस्वभावत्वात् । किं पुनः परमार्था-भिधानेनैव परिनिष्पन्नोऽभिधातव्यो, नेत्याह । किं तर्हि, तथ-तापि सः । अपिशब्दान्न केवलं तथताशब्देनैवाभिधातव्यः । किं तर्हि यावन्तो धर्मधातुपर्यायाः सर्वैस्तैरप्यभिधातव्य इति ।

सर्वकालं तथाभावात्

तथता । तथा हि पृथग्जनशैक्ष्याशैक्षावस्थासु सर्वकालं तथैव भवति नान्यथेति तथतेत्युच्यते । किं पुनस्तथता तत्परिनिष्पन्न एव विज्ञप्तिमात्रता उतान्या विज्ञप्तिमात्रता । अत आह—

सैव विज्ञप्तिमात्रता ॥२५॥

अतिविशुद्धलक्षणवबोधाद्, यथोक्तम्—

नाम्नि तिष्ठति तच्चित्तं तदा तन्मात्रदर्शनात् ।

नाम्नि स्थानाच्च विज्ञप्तावुपलम्भः प्रहीयते ॥

नोपलम्भं तदा धातुं स्पृशते भावनान्वयात् ।
सर्वावरणविमोक्षं विभुत्वं लभते तदा ॥

इति । सैव विज्ञप्तिमात्रतेत्यनेन वचनेनाभिसमय उक्तः ।
यदि विज्ञप्तिमात्रमेवेदं कस्मात् चक्षुःश्रोत्रघ्राणरसस्पर्शनैः रूप-
शब्दगन्धरसस्पर्शान् गृह्णातीत्यत आह ।

यावद् विज्ञप्तिमात्रत्वे विज्ञानं नावतिष्ठति ।
ग्राहद्वयस्यानुशयस्तावन्न विनिवर्तते ॥२६॥

अथ वा यास्ताः कर्मवासना ग्राहद्वयवासनासहिताः क्षीणे
पूर्वविपाकेऽन्यद्विपाकं जनयन्तीत्युक्तं तस्मात् कथं प्रहाणमप्र-
हाणं चेत्यत आह । यावद्विज्ञप्तिमात्रत्वे विज्ञानं नावतिष्ठतीति
विस्तरः । यावत् चित्तधर्मतायां विज्ञप्तिमात्रसंशब्दितायां विज्ञानं
नावतिष्ठति किं तर्हि, ग्राह्यग्राहकोपलम्भे चरति । ग्राहद्वयं ग्राह्य-
ग्राहो ग्राहकग्राहश्च । तस्यानुशयस्तदाहितं अनागतग्राहद्वयो-
त्पत्तये बीजं आलयविज्ञाने । यावद् अद्वयलक्षणे विज्ञप्तिमात्रे
योगिनश्चित्तं न प्रतिष्ठितं भवति तावद् ग्राह्यग्राहकानुशयो न
विनिवर्तते, न प्रहीयत इत्यर्थः । अत्र च बहिरूपलम्भाप्रहाणेना-
ध्यात्मिकोपलम्भाप्रहाणं दर्शितमिति । अतोऽस्यैव भवति अहं
चक्षुःश्रोत्रादिभिः रूपादीन् गृह्णामीति । इदमिदानीं वक्तव्यं किं
अर्थरहितचित्तमात्रोपलम्भात् चित्तधर्मतावस्थानम् नेत्याह ।
किं तर्हि—

विज्ञप्तिमात्रमेवेदमित्यपि ह्युपलम्भतः ।

स्थापयन्नग्रतः किञ्चित् तन्मात्रे नावतिष्ठते ॥२७॥

इति । अथ वा यः पुनराभिमानिकः श्रुतमात्रकेण जानीयाद्
अहं विज्ञप्तिमात्रतायां शुद्धायां स्थित इति तद्ग्रहव्युदासार्थमाह—

विज्ञप्तिमात्रमेवेदमित्यपि ह्युपलम्भत इत्यादि । विज्ञप्तिमात्र-
मेवेदं अर्थरहितं न बाह्योऽर्थोऽस्तीति एवमुपलम्भतो ग्रहणतः
चित्रीकरणत इत्यर्थः अग्रत इत्यभिमुखम् । स्थापयन्निति यथाश्रुतं
मनसा । बहुप्रकारत्वात् योगाचारालम्बनानां किञ्चिदित्याह ।
अस्थिसंकलिकं वा नीलकं वापि पूयकं वा विपडुमकं वा व्या-
ध्मतकादिकं वा । तन्मात्रे नावतिष्ठते विज्ञानोपलम्भाप्रहाणात् ।
कदा पुनः विज्ञानग्राहस्य प्रहाणं चित्तमात्रतायां वा प्रतिष्ठितो
भवतीत्यत आह—

यदा त्वालम्बनं ज्ञानं नैवोपलभते तदा ।

स्थितो विज्ञानमात्रत्वे ग्राह्याभावे तद्ग्रहात् ॥२८॥

इति । यस्मिन् काले देशनालम्बनं अत्रादालम्बनं प्राकृतं वा
रूपशब्दाद्यालम्बनं ज्ञानं बहिश्चित्तात् नोपलभते न पश्यति न
गृह्णाति नाभिनिविशते, यथा भूतार्थदर्शनात् न तु जात्यन्धत्,
तस्मिन् काले विज्ञान ग्राहस्य प्रहाणं स्वचित्तधर्मतायां च प्रतिष्ठितो
भवति । अत्रैव कारणमाह—ग्राह्याभावे तद्ग्रहादिति । ग्राह्ये सति
ग्राहको भवति न तु ग्राह्याभाव इति । ग्राह्याभावे ग्राहकाभावमपि
प्रतिपद्यते न केवलं ग्राह्याभावम् । एवं हि सममनालम्ब्यालम्बकं
निर्विकल्पं लोकोत्तरं ज्ञानमुत्पद्यते, ग्राह्यग्राहकाभिनिवेशानुशया
प्रहीयन्ते स्वचित्तधर्मतायां च चित्तमेव स्थितं भवति । यदैवं विज्ञप्ति-
मात्रतायां चित्तमत्रस्थितं भवति तदा कथं व्यपदिश्यत इत्याह—

अचित्तोऽनुपलम्भोऽसौ ज्ञानं लोकोत्तरं च तत् ।

आश्रयस्य परावृत्तिर्द्विधा दौष्टुन्यहानितः ॥२९॥

स एवानास्रवो धातुरचित्यः कुशलो ध्रुवः ।

सुखो विमुक्तिकायोऽसौ धर्माख्योऽयं महामुनेः ॥३०॥

इति । तदनेन श्लोकद्वयेन दर्शनमार्गमारभ्योत्तरविशेषगत्या फल-
संपत्तिरुद्भाविता विज्ञप्तिमात्रप्रविष्टयोगिनः । तत्र ग्राहकचित्ताभावात्
ग्राह्यार्थानुपलम्भाच्च, अचित्तोऽनुपलम्भोऽसौ । अपरिचितत्वात्
(अक्लिष्टत्वात्) लोके समुदाचाराभावात् निर्विकल्पत्वाच्च लोका-
दुत्तीर्णमिति ज्ञानं लोकोत्तरं च तदिति । तस्य ज्ञानस्यानन्तराश्रयस्य
परावृत्तिर्भवतीति ज्ञापनार्थमाह-आश्रयस्य परावृत्तिरिति । आश्रयो
अत्र सर्वबीजकमालयविज्ञानम् । तस्य परावृत्तिः या दौष्टुल्यविपा-
कद्वयवासनाभावेन निवृत्तौ सत्यां कर्मण्यताधर्मकायाद्वयज्ञानभावेन
परावृत्तिः । सा पुनराश्रयपरावृत्तिः कस्य प्रहाणात् प्राप्यते, अत आह-
द्विधा दौष्टुल्यहानितः । द्विधेति क्लेशावरणदौष्टुल्यं ज्ञेयावरणदौ-
ष्टुल्यं च । दौष्टुल्यं आश्रयस्याकर्मण्यता । तत् पुनः क्लेशज्ञेया-
वरणयोर्बीजम् । सा पुनराश्रयपरावृत्तिः श्रावकादिगतदौष्टुल्यहानितश्च
प्राप्यते, यदाह-विमुक्तिकाय इति । बोधिसत्त्वगतदौष्टुल्यहानितश्च
प्राप्यते, यदाह - धर्माख्योऽपि महामुनेरिति । द्विधा आवरणभे-
देन सोत्तरा निरुत्तरा च आश्रयपरावृत्तिरुक्ता । अत्र गाथा—

ज्ञेयमादानविज्ञानं द्वयावरणलक्षणम् ।
सर्वबीजं क्लेशबीजं बन्धस्तत्र द्वयोर्द्वयोः ॥

इति । श्रावकबोधिसत्वयोः । आद्यस्य क्लेशबीजं इतश्च द्वयाव-
रणबीजं तदुद्घातात् सर्वज्ञतावाप्तिर्भवतीति । स एवानास्रवो धातु-
रिति स एवाश्रयपरावृत्तिरूपः अनास्रवो धातुरित्युच्यते निर्दौष्टुल्य-
त्वात् । स त्वास्रवविगत इत्यनास्रवः । आर्थधर्महेतुत्वाद् धातुः ।
हेत्वर्थो ह्यत्र धातुशब्दः । अचिन्त्यस्त्कार्गोचरत्वात् प्रत्यात्मवेद्यत्वात्
दृष्टान्ताभावाच्च । कुशलो विशुद्धालम्बनत्वात् क्षेमत्वात् अनास्रव-
धर्ममयत्वाच्च । ध्रुवो नित्यत्वात् अक्षयतया । सुखो नित्यत्वादेव
यदनित्यं तद्दुःखं अयं च नित्य इति अस्मात् सुखः । क्लेशावरण-

प्रहाणात् श्रावकाणां विमुक्तिकायः । स एवाश्रयपरावृत्तिलक्षणो
धर्माख्योऽप्युच्यते । महामुनेर्भूमिपारमितादिभावनया क्लेशज्ञेया-
वरणप्रहाणात् आश्रयपरावृत्तिसमुदागमात् महामुनेर्धर्मकाय इत्यु-
च्यते । संसार परित्यागात् यदनुपसंक्लेशत्वात् सर्वधर्मविभुत्वलाभ-
तश्च धर्मकाय इत्युच्यते । महामुनेरिति परममौनेययोगात् बुद्धो
भगवान् महामुनिरिति ॥

॥ त्रिंशिकाविज्ञप्तिभाष्यं समाप्तम् ॥
॥ कृतिराचार्यस्थिरमतेः ॥

